





ரா. பி. சேதுப்பிள்ளை, பி.ஏ., பி.எல்‌. 





' கோனார்‌ மாளிகை ' 


14, பீட்டர்ஸ்‌ சாலை, சென்னை - 14. 
அிளைகள்‌ : 
திருச்சி - 620 002 சேலம்‌ - 636 001 
கோயமுத்தூர்‌ - 641 001 மதுரை - 625 001 
ஈரோடு - 638 001. 


முதற்பதிப்பு - 1950 
ர்னீாண்டாம்‌ பதிப்பு - 2000. 
திழுன்றாம்‌ பதிப்பு - 2007 






15 : 978-81-8379-405-3 








ஷியன்‌ அச்சகம்‌, சென்னை - 14. 





கற்பனைக்‌ கட்டுரைகள்‌ இருபதுடையது இந்நூல்‌. 
கண்ணுக்கினிய காட்சி தரும்‌ கடற்கரையிலே நின்று, 
கவிஞரும்‌ கலைஞரும்‌ பேசும்‌ பான்மையில்‌ அமைந்த 
இக்கட்டுரைகளிலே தமிழகத்தின்‌ செழுமையும்‌ 
செம்மையும்‌, பழமையும்‌ பண்பாடும்‌ சிறந்து விளங்கக்‌ 
காணலாம்‌. விருதைத்‌ ' தமிழ்த்‌ தென்ற' வின்‌ வழியாக வந்த 
இருபது கட்டுரைகளையும்‌ தொகுத்து நூலாக்க இசைவு 
தந்த சென்னைப்‌ பல்கலைக்‌ கழகத்தார்க்கும்‌, இந்நூலை 
வெளியிட்டு உதவிய “பழனியப்பா சகோதரர்‌'கட்கும்‌ 
எனது நன்றி உரியதாகும்‌. 
சென்னை, ரா. பி. சேதுப்பிள்ளை 
15 - 2- 1950 

கடற்கரையில்‌ எத்தனை எத்தனையோ காட்சிகள்‌ 
கண்ணுக்‌ கடங்காத கடல்‌ ஒரு காட்சி; எண்ணுக்‌ கடங்கா ; 
மணல்‌ ஒரு காட்சி. அம்மணவிலே அமர்ந்து காற்றை 
துகர்பவார்‌, கவிதை படிப்பவர்‌, கண்ணீர்‌ வடிப்பவர்‌ - 
இன்னோர்‌ தரும்‌ காட்சிகள்‌ எத்தனை ! சென்னை 
மாநகரின்‌ சிறந்த நலங்களில்‌ ஒன்று அதன்‌ கடற்கரை 
யன்றோ? 


அங்குள்ள திருமயிலைக்‌ கடற்கரையில்‌ வேனிற்‌ கரல 
மாலைப்‌ பொழுதிலே வந்து நின்றார்‌ ஒரு மேதை. சீலமே 
உருவாய அப்பெரியார்‌ சிறிது கடலைக்‌ கூர்ந்து 
நோக்கினார்‌. அப்போது அடி வானத்திலே எழுந்தது ஒரு 
கார்மேகம்‌. இடி. இடித்தது; இருள்‌ பரந்தது. பெருமழை 
பெய்யும்‌ போலிருந்தது. அம்மழைக்‌ குறியைக்‌ கண்டும்‌ 
கடற்கரையை விட்டுப்‌ பெயர்ந்தார்‌ அல்லர்‌ அப்பெரியார்‌; 
கடலின்மேல்‌ மண்டிய மேகத்தை நோக்கிப்‌ பேசலுற்றார்‌ : 


“ என்னே இம்மேகத்தின்‌ கருணை ! சென்னை 
மாநகரில்‌ அனல்‌ வீசுகின்றது; கேணிகளில்‌ குடிதண்ணீர்‌ 
குறைகிறது; உயிர்கள்‌ உலர்ந்து திரிகின்றன. இவற்றை 
யெல்லாம்‌ அறிந்தும்‌ இக்கடல்‌, அளவிறந்த தண்ணீரைத்‌ 


6 கடற்கரையிலே 





தன்னகத்தே தேக்கி வைத்துக்கொண்டு, அனந்தமாகக்‌ 
கொட்டமடிக்கின்றதே! இது தகுமா, மூறையா? 
இந்நெடுங்கடல்‌ கொடுங்கடலாக அன்றோ இருக்கிறது? 
“கொடு' என்றால்‌, கொடுமை வாய்ந்த கடல்‌ 
கொடாதென்று அறிந்துதானே கருணை மா முகில்‌ இடி 
யென்னும்‌ படை தாங்கி எழுந்து வருகின்றது ! ஈகையால்‌ 
வருவதே இன்பம்‌ என்று அறியாதாரை அடித்து வாங்குதல்‌ 
அதமே போலும்‌ ! அன்னாரைத்‌ தடிந்துகொள்ளுதல்‌ 
தக்கதேயாகும்‌ என்று கருதியன்றோ இம்மேகம்‌ கடல்‌ 
வெள்ளத்தைக்‌ கொள்ளைகொண்டு கனத்த மழை 
அபாழியப்‌ போகின்றது? 


ள்‌ கருணை மாமுகிலே ! வான வெளியிலே உருண்டு 
இரண்டு செல்கின்ற உன்னைக்‌ காண என்‌ கண்‌ 
குளிர்கின்றது; உள்ளம்‌ மகிழ்கின்றது. கருமையின்‌ 
அருமையை இன்று நன்றாக அறிந்தேன்‌. கருணையின்‌ 
திறம்‌ கருமைதானோ என்று கருதி மனங்களிக்கின்றேன்‌. 
கார்முகிலே ! நீ அறத்தின்‌ சின்னம்‌; அருளின்‌ வண்ணம்‌; 
கொடாக்‌ கடலிடம்‌ தண்ணீரைக்‌ கொள்ளை கொண்ட 
உன்னை இம்மாநிலம்‌ தூற்றவில்லை; போற்றுகின்றது; 
கொண்டல்‌ என்று உன்னைக்‌ கொண்டாடுகின்றது. உன்‌ 
கருணை வடிவத்தில்‌ அழகினைக்‌ கண்டனர்‌ பண்டைத்‌ 
தமிழர்‌; அதனால்‌ உன்னை 'எழிலி என்று அழைத்தனர்‌. 

“ கைம்மாறு வேண்டாக்‌ கருமுகிலே / உனக்கு 
மனமுவந்து தண்ணீர்‌ அளித்தால்‌, தனக்கும்‌ நலம்‌ உண்டு 
என்பதை அறியாது போயிற்றே இக்கடல்‌ ! நீ மழை 





7. எழில்‌ - அழகு; எழிலி - அழகுடையது (8 14419 ௦7 
௰்பறு) 


திருவள்ளுவர்‌ ரீ 
பெய்யாவிட்டால்‌ இந்நெடுங்‌ கடலும்‌ தன்‌ நீர்மை 
குன்றுமே ! நீ ஆற்று நீராக வந்து கடலைப்‌ பெருக்கு 
கின்றாய்‌, ஊற்று நீராகப்‌ பொங்கிக்‌ கடலை 
ஊட்டுகின்றாய்‌;, மழை நீராகப்‌ பொழிந்து கடலை 
நிறைக்கின்றாய்‌. ஒரு வழியாகக்‌ கொடுத்துப்‌ பல வழியாக 
வாங்குகின்ற உபாயமும்‌ இக்கடல்‌ அறியா தொழிந்ததே ! 


“ நெடுங்கடலும்‌ தன்னீர்மை குன்றும்‌ தடிந்துஎழிலி 
தான்நல்கா தாகி விடின்‌” 


என்று நான்‌ பாடியதை நீ மெய்ப்பித்து விட்டாயே ! 


“மன்னுயிரை வாழ்விக்கும்‌ மாரியே ! உன்னை 
மனமாரப்‌ போற்றுகின்றேன்‌; வாயார வாழ்த்துகின்றேன்‌. 
பாரெல்லாம்‌ புகழும்‌ காரே! வாழி; ஏழுல கேத்தும்‌ 
எழிலியே ! வாழி” என்று வாழ்த்திக்கொண்டு தமது 
மயிலாப்பூர்க்‌ குடிசையின்‌ உள்ளே புகுந்தார்‌ அம்மோதை. 
மழை கொட்டிற்று. 





பாரதநாடு ஒரு பழம்‌ பெருநாடு. அந்நாட்டின்‌ 
தென்கோடியாய்த்‌ திகழ்வது குமரி முனை. குமரிக்‌ 
கரையிலே நின்று கடலைக்‌ காண்பது ஓர்‌ ஆனந்தம்‌. தமிழ்‌ 
நாட்டுக்‌ குணகடலும்‌ குடகடலும்‌ குதித்தெழுந்து 
ஒன்றோடொன்று குலாவக்‌ காண்பது குமரிக்கரை. 
கருமணலும்‌ வெண்மணலும்‌ அடுத்தடுத்து அமைந்து 
கண்ணுக்கு விருந்தளிப்பதும்‌ ௮க்கரையே. கன்னித்‌ தமிழும்‌ 
கவின்‌ மலையாளமும்‌ கலந்து மகிழக்‌ காண்பது 
அக்கரையே. 

இத்தகைய குமரிக்‌ கடற்கரையிலே வந்து நின்றார்‌ 
ஒரு முனிவர்‌. அவர்‌ திருமூகத்திலே தமிழின்‌ ஒளி 
இலங்கிற்று. நீலத்திரைக்‌ கடலை அவர்‌ நெடிது 
நோக்கினார்‌. அந்நிலையில்‌ அவருள்ளம்‌ சிந்தனையில்‌ 
ஆழ்நீதது. தண்ணொளி வாய்ந்த அவர்‌ வண்ணத்‌ திருமுகம்‌ 
வாட்டமுற்றது; கண்‌ கலங்கிக்‌ கண்ணீர்‌ பொங்கிற்று. 
தழுதழுத்த குரலிலே அவர்‌ பேசத்‌ தொடங்கினார்‌ 

“அம்‌ ! குமரிக்‌ கடலே ! உன்னைக்‌ காணும்‌ போது 
'என்‌ நெஞ்சம்‌ குழுறுகின்றதே ! உன்‌ காற்றால்‌ என்‌ உடல்‌ 
கொதிக்கின்றதே ! அந்தோ ! அலை கடலே ! எங்கள்‌ 
அருமைத்‌ தமிழ்நாடு உனக்கு என்ன தீங்கு செய்தது? 
எங்கள்‌ தாய்மொழியைப்‌ போற்றி வளர்த்த பாண்டியன்‌ 
உனக்கு என்ன பிழை செய்தான்‌? தமிழ்நாட்டு மூவேந்தருள்‌ 

எமது அமிழ்தினும்‌ இனிய தமிழ்‌ மொழியை முன்னின்று 
ஆதரித்தவன்‌ அவனே என்பதை நீ அறியாய்‌ போலும்‌; 
கண்ணும்‌ அவியுமாகத்‌ தமிழ்‌ அன்னையைப்‌ 
போற்றினானே அம்மன்னன்‌ ! பழந்தமிழைப்‌ பண்ணுறத்‌ 
தெரிந்து ஆய்ந்து பசுந்தமிழ்‌ அக்கினானே ! அவன்‌ புகழை 
அறிந்து நீ அழுக்காறு கொண்டாயோ? அன்றி, உன்‌ 
முத்துச்‌ செல்வத்தை அவன்‌ வளைத்து வாறிக்‌ 
கொண்டான்‌ என்று வன்கண்மை யுற்றாயோ? 


“ கடுமை வாய்ந்த கருங்‌ கடலே! மண்ணாசை 
உன்னையும்‌ விட்டபாடில்லையே ! மண்ணைத்‌ தின்றுதான்‌ 
தீரவேண்டுமென்றால்‌, பண்பு வாய்ந்த எங்கள்‌ 
பாண்டிநாடுதானா உன்‌ கண்ணிலே பட்டது? விலங்கினம்‌ 
போன்ற வீணர்‌ வாழும்‌ நாடுகளை நீ விழுங்கலாகாதா? 
நெஞ்சாரப்‌ பிறரை வஞ்சித்து வாழும்‌ தீயவர்‌ நாட்டை நீ 
தின்று ஒழிக்கலாகாதா? பிற நாட்டாரது உரிமையைக்‌ 
கவர்ந்து, அவரை அடிமை கொள்ளும்‌ பேராசைப்‌ 
பேயர்கள்‌ வாழும்‌ நாட்டைப்‌ பிடித்து உண்ணலாகாதா? 
நிறத்‌ திமிர்‌ கொண்டு அறத்தை வேரறுக்கும்‌ வெறியர்‌ 
வாழும்‌ நாட்டை நீ அழித்து மூடித்தலாகாதா? 
்‌ பிறப்பொக்கும்‌ எல்லா உயிர்க்கும்‌” என்ற பரந்த 
உண்மையைப்‌ பறைசாற்றிய எங்கள்‌ தமிழ்‌ நாடா உன்‌ 
மனத்தை உறுத்தியது? மன்னுயிரை பெல்லாம்‌ தம்முயிர்‌ 
போல்‌ கருதிய முனிவரும்‌ மன்னரும்‌ வாழ்ந்த எங்கள்‌ 
தமிழகமா உன்‌ கருத்தை வருத்தியது? நாழி வந்தவர்க்‌ 
கெல்லாம்‌ நாடளித்து, வாடி வந்தவர்க்கெல்லாம்‌ 
விருந்தளித்து, அறநெறியில்‌ நின்ற எங்கள்‌ அருமைத்‌ 
திருதாடா உன்‌ பேய்ப்பசிக்கு இரையாக வேண்டும்‌? 

' பொல்லாக்‌ கடலே ! தென்னவனுக்குரிய எத்தனை 
ஊர்களைத்‌ தின்றுவிட்டாய்‌ ! எத்தனை ஆறுகளைக்‌ 
குடித்துவிட்டாய்‌ ! எத்தனை மலைகளை விழுங்கி 
விட்டாய்‌ ! பழங்காலத்தில்‌ பஃறுளி (பல்துளி) என்ற ஆறு 
பாண்டியனுக்கு உரியதாயிருந்ததென்று தமிழ்க்‌ கவிதை 
கூறுகின்றதே ! அந்த ஆற்றின்‌ அழகைச்‌ சங்கப்‌ புலவராகிய 
நெட்டிமையார்‌ பாடினாரே ! அந்த ஆறெங்கே? அதன்‌ 
பரந்த மணல்‌ எங்கே? அவ்‌ ஆற்றைக்‌ கொள்ளை கொண்ட 
உன்‌ கொடுமையை அறிந்து, கண்ணீர்‌ வடித்தானே எங்கள்‌ 
பாண்டியன்‌ ! அன்று அவன்‌ அழுத குரல்‌, இன்றும்‌ உன்‌ 
காற்றின்‌ வழி வந்து என்‌ காதில்‌ விழுகின்றதே! 
இம்மட்டோ உன்‌ கொடுமை? எங்கள்‌ பழந்தமிழ்‌ நாட்டின்‌ 
தென்னெல்லையாகத்‌ திகழ்ந்த குமரியாற்றையும்‌ குடித்து 
விட்டாயே / ' தமிழகத்தின்‌ வடக்கு எல்லை திருவேங்கடம்‌, 
தெற்கு எல்லை குமரியாறு' என்று பனம்பாரனார்‌ 
பாடினாரே ! அக்குமரியாறு எங்கே? 'தமிழ்‌ கூறும்‌ 
நல்லுலகத்தின்‌' எல்லையாக நின்ற அந்த அற்றையும்‌ 
கொள்ளைகொண்டு எங்கள்‌ வரம்பழித்துவிட்டாயே ! 
பஃறுளி யாற்றுக்கும்‌ குமரி யாற்றுக்கும்‌ இடையே 
அமைந்த நாடு நகரங்கள்‌ எல்லாம்‌, இருந்த இடந்‌ 
தெரியாமல்‌ உன்‌ கொடுமையால்‌ கரைந்து ஓழிந்தனவே ! 
அநீநிலப்பரப்பில்‌, அடுக்கடுக்காக உயர்ந்து ஓங்கி நின்ற 
குமரி என்னும்‌ பெருமலையும்‌ உன்‌ பாழும்‌ வயிற்றில்‌ பட்டு 
ஒழிந்ததே ! ஐயோ ! நீ எங்கள்‌ மண்ணைக்‌ கடித்தாய்‌; 
ஆற்றைக்‌ குடித்தாய்‌; மலையை முடித்தாய்‌. இப்படி 
எல்லாவற்றையும்‌ வாரி எடுத்து வயிற்றில்‌ அடக்கும்‌ 
உன்னை “வாரி' என்று அழைப்பது சாலவும்‌ பொருந்தும்‌ ! 
நீ வாரி வாரி உண்டாய்‌ ! நீங்காத வசையே கொண்டாய்‌. 
உன்‌ கொடுமையால்‌ தமிழ்நாடு குறுகிற்று; என்‌ உள்ளம்‌ 
உருகிற்று. 

“ நெடியோன்‌ குன்றமும்‌ தொடியோள்‌ பெஎவமும்‌ 
தமிழ்வரம்‌ பறுத்த தண்புனல்‌ நாடு” 
என்று குறுகிய தமிழ்‌ நாட்டைப்‌ பாடிய பொழுது என்‌ 
மனம்‌ என்ன பாடுபட்டது என்பதை நீ அறிவாயோ? 


“நெடுங்கடலே ! செந்தமிழ்‌ நாட்டைக்‌ கொள்ளை 
கொண்டமையால்‌ நீ கொடுங்கடல்‌ ஆயினாய்‌ ! உன்‌ 
கொடுமையால்‌ தாடிழந்த பாண்டியன்‌ வடதஇிசையிலுள்ள 
கங்கையும்‌ இமயமும்‌ கொண்டு வசையொழிய வாழ்ந்தான்‌. 
உன்னைத்‌ தூற்றுவேன்‌; அம்மன்னனைப்‌ போற்றுவேன்‌. 

* “ வடதிசைக்‌ கங்கையும்‌ இமயமும்‌ கொண்டு 
தென்திசை ஆண்ட தென்னவன்‌ வாழி” 
என்று வாழ்த்திக்கொண்டு கடற்கரையைவிட்டு அகன்றார்‌ 
அம்முனிவர்‌. 





7. நெடியோன்‌ குன்றம்‌ - திருவேங்கடமலை. 
தொடியோள்‌ பெளவம்‌ - குமரிக்கடல்‌ 
- திலப்‌.பதிகாரம்‌. வேணிற்‌ அரதை 


2. சிலப்பதிகாரம்‌ : காடுகாண்‌ காதை. 


3. நக்கீரர்‌ 





- தென்பாண்டி நாட்டுக்‌ கடற்கரையிலே தெய்வ 
மணங்கமழ்ந்து திகழ்வது செந்தில்‌ என்னும்‌ திருச்செந்தூர்‌. 
அங்கு அலை பாட மயில்‌ அடும்‌; அகம்‌ உருக அருள்‌ 
பெருகும்‌. ஒரு நான்‌ காலைப்‌ பொழுதிலே அக்கடற்கரை 
யில்‌ வந்து நின்றார்‌ நற்றமிழ்‌ வல்ல நக்கீரர்‌. தமிழ்‌ ஆர்வம்‌ 
அவர்‌ மனத்திலே பொங்கி எழுந்தது. திருச்சீர்‌ அலைவாய்‌ 
என்ற ஆலயத்தின்‌ அருகே நின்று அவர்‌ பேசலுற்றார்‌ 

'அருந்தமிழ்க்‌ கடலே! உன்னைக்‌ காணப்பெறாது 
பன்னாள்‌ வருந்தினேன்‌. ஆயினும்‌, எந்நாளும்‌ உன்னை 
மறந்தறியேன்‌. ஐந்தாறு நாளைக்கு முன்னே உன்‌ 
பெருமையை ஒரு பழைய ஏட்டிலே கண்டேன்‌; ஆனந்தம்‌ 
கொண்டேன்‌. உன்‌ அலைகளின்‌ அழகும்‌, அலைவாயில்‌ 
அமைந்த ஆலயத்தின்‌ சிறப்பும்‌, அலயத்தையடுத்த மணல்‌ 
மேட்டின்‌ மாண்பும்‌ எத்துணை அருமையாக ஒரு 
பாட்டிலே படம்‌ எடுத்துக்‌ காட்டப்படுகின்றன ! அப்‌ 
பாட்டின்‌ நயங்களைச்‌ சங்கப்‌ புலவரும்‌ பாராட்டினர்‌. 
மதுரை மாநகரில்‌ அரசு புரிந்த நன்மாறன்‌ என்ற 
பாண்டியனை வாழ்த்துவது அப்பாட்டு. “நன்மாறனே ! நீ 
பல்லாண்டு வாழ்க. கந்தவேள்‌ வீற்றிருக்கும்‌ செந்திலம்பதி 
யில்‌ உள்ள மேட்டு மணலினும்‌ பலவாக நின்‌ வாழ்நாள்‌ 
நிறைக” என்று வாழ்த்தினான்‌ இளநாகன்‌. அவன்‌ மதுரைப்‌ 

புலவன்‌); மதுர மொழியன்‌. அவன்‌ 'பாட்டைக்‌ 
கேட்டி ருப்பாய்‌ கடலே ! 

“செந்தில்‌ ஆழியே ! உன்னைக்‌ கண்டார்‌ எல்லாம்‌ - 
உன்‌ காற்றை உண்டோர்‌ எல்லாம்‌ - உன்னைப்‌ பாராட்டிப்‌ 
போற்றினர்‌. குமரிக்‌ கடல்போல்‌ நீ கொடுங்கடல்‌ அல்லை; 
உன்‌ கரையில்‌ நின்று குமுறினார்‌ எவரும்‌ இலர்‌. 
தமிழகத்தில்‌ உள்ள கடற்கரையூர்களை யெல்லாம்‌ நான்‌ 
கண்குளிரக்‌ கண்டுள்ளேன்‌. பட்டினம்‌ என்று புகழ்‌ பெற்ற 
காவிரிப்பூம்பட்டினத்தின்‌ கடற்கரையை நான்‌ அறிவேன்‌. 
அங்கு மலை போன்ற மரக்கலங்கள்‌ அலைகடலில்‌ நீந்தி 
வருதலும்‌ போதலும்‌ அனந்தமான காட்சியே. ஆயினும்‌, 
அக்கரையில்‌ எப்போதும்‌ அரவாரம்‌ ! அல்லும்‌ பகலும்‌ 
ஒயாத பண்ட மாற்று ! அமைதியை நாடுவார்க்கு அக்‌ 

கடற்கரையில்‌ இடமில்லை. எம்மருங்கும்‌ வணிகர்‌ கூட்டம்‌; 
பொருளே அவர்‌ நாட்டம்‌. உன்னிடம்‌ அரவாரம்‌ இல்லை. 
அமைதி உண்டு. பரபரப்பு இல்லை; பண்பாடு உண்டு; 
மரக்கலத்தால்‌ வரும்‌ பொருட்செல்வம்‌ இல்லை; 
அதனினும்‌ மேலாய அருட்செல்வம்‌ உண்டு. 


“காண இனிய கருங்கடலே ! அதோ ! கிழக்கு 
வெளுக்கின்றது. நீல வானமும்‌ நீயும்‌ கூடுகின்ற 


1. “வேந்துமேம்‌ பட்ட பூத்தார்‌ மாற ! 


நீநீடு வாழிய, நெடுந்தகை ! தாழ்நீர்‌ 
வெண்தலைப்‌ புணரி அலைக்கும்‌ செந்தில்‌ 
நெடுவேள்‌ நிலைஇய காமர்‌ வியன்துறைக்‌ 
கடுவளி தொகுப்ப ஈண்டிய 
வடுவாழ்‌. எக்கர்‌ மணலினும்‌ பலவே.” 


- புறநானூறு 35 

. குணதிசையில்‌ செங்கதிரோன்‌ ஒளி வீசி எழுகின்றான்‌. 
அக்காட்சியைக்‌ கண்ட குயில்கள்‌ பாடுகின்றன; மயில்கள்‌ 
தோகை விரித்து அடுகின்றன. அடும்‌ மயில்களின்‌ கோலம்‌ 
என்‌ கண்ணைக்‌ கவர்கின்றதே! அணி அணியாக 
ப இம்மயில்கள்‌ எல்லாம்‌ கிழக்கு நோக்கி அடுகின்றனவே / 
அதன்‌ கருத்தென்ன? செங்கதிர்ச்‌ செல்வன்‌ - ஞாலம்‌ 
போற்‌ றும்‌ ஞாயிறு - உதிக்கும்‌ அழகைக்‌ கண்டு அவை 
குதிக்கின்றனவா? 

“நீல நெடுங்கடலே ! உன்‌ 'தொடுவானில்‌ உதிக்கின்ற 
செஞ்சுடரைக்‌ காணும்பொழுது, “அடும்‌ மயிலில்‌ 
எழுந்தருளும்‌ முருகன்‌ திருக்கோலம்‌ என்‌ கண்ணெதிரே 
மிளிர்கின்றது. என்னை யாளும்‌ ஐயனை - செய்யனை - 
செந்திற்‌ பெருமானைப்‌ பாடவேண்டும்‌ என்று என்‌ 
உள்ளம்‌ துடிக்கின்றது. ஆயினும்‌, பார்க்குமிடம்‌ எங்கும்‌ 
பரந்து நிற்கும்‌ பரம்பொருளை எப்படித்‌ தமியேன்‌ 
பாடுவேன்‌? ஆதியும்‌ அந்தமும்‌ இல்லாத அரும்‌ 
பெருஞ்சோதியை எங்ஙனம்‌ சொல்லோவியமாக எழுதிக்‌ 
காட்டுவேன்‌? உயிர்க்‌ குமிராய்‌ நின்று உலகத்தை இயக்கும்‌ 
உயரிய கருணையை எவ்வாறு சொற்களால்‌ 
உணர்த்துவேன்‌? அவன்‌ ஆட்டுவித்தால்‌ உலகம்‌ அடும்‌. 
அவனன்றி ஓர்‌ அணுவும்‌ அசையாது. இத்தகைய 
இறைவனாகிய முருகனை ஏழையேன்‌ என்‌ சொல்லி 
ஏத்துவேன்‌? 





7. தொடு வான்‌ - (110112௦0ஈ) 


2. “ உலகம்‌ உவப்ப வலனேர்பு திரிதரு 
பலர்புகழ்‌ ஞாயிறு கடற்கண்‌ டாங்கு 
ஓவற இமைக்கும்‌ சேண்விளங்கு அவிர்‌ஒளி.” 


௫ திருமுருகாற்‌ அப்படை 

“ உன்னை ஒழிய ஒருவரையும்‌ நம்புகிலேன்‌ 

பின்னை ஒருவரையான்‌ பின்செல்லேன்‌ - பன்னிருகை 
கோலப்பா வானோர்‌ கொடியவினை தீர்த்தருளும்‌ 
வேலப்பா செந்தில்‌ வாழ்வே" 


என்று என்‌ அத்தனை நித்தலும்‌ கைதொழுவேன்‌. 


“அலைவாயில்‌ அமர்ந்தருளும்‌ அண்ணலே ! 
செந்திலம்‌ பதியைப்‌ படைவீடாகக்‌ கொண்ட கந்தப்‌ 
பெருமானே ! உன்னைக்‌ கலியுக வரதன்‌ என்பார்‌; 
கடற்கரை யாண்டி. என்பார்‌; அரந்தை கெடுத்து வரந்தரும்‌ 
அண்டவன்‌ என்பார்‌; செட்டி கப்பலுக்குச்‌ செந்தூரான்‌. 
துணை என்பார்‌. இன்று போலவே என்றும்‌, 
எம்பெருமானே ! கடற்கரையில்‌ நின்று நின்‌ அடியாரைக்‌ 
காத்தருளல்வேண்டும்‌. தமிழ்‌ மக்களெல்லாம்‌ நின்‌ 
அடைக்கலம்‌” என்று காதலாகிக்‌ கசிந்து கண்ணீர்‌ மல்கிக்‌ 
கடற்கரையை விட்டகன்றார்‌ நக்கீரர்‌. 


4, பூரணர்‌ 





சேசர நாட்டின்‌ பழைய துறைமுக நகரம்‌ 
முசிறிப்பட்டினம்‌. பேரியாறு கடலிற்‌ பாயும்‌ இடத்தில்‌ 
பெருமையுற்று விளங்கிய அந்நகரம்‌ சேரநாட்டின்‌ 
திருமுகம்போல்‌ இலங்கிற்று. செங்குட்டுவன்‌ என்ற 
சேரமன்னன்‌. அரசு வீற்றிருந்தபோது, சீரும்‌ சிறப்பும்‌ 
வாய்ந்திருந்த முசிறிக்‌ கடற்கரையிலே வந்து நின்றார்‌ 
பரணர்‌ என்ற நல்லிசைக்‌ கவிஞர்‌. அப்புலவர்‌ பெருமானை 
மெல்லிய பூங்காற்றால்‌ வரவேற்று, திரைக்‌ கரத்தால்‌ 
தொழுது நின்றது முசிறிக்‌. கடல்‌. அது கண்டு இன்புற்ற 
பரணர்‌ ஆர்வத்தோடு பேசலுற்றார்‌ : 

“சேர நாட்டுச்‌ செல்வமே !/ உன்‌ சீர்மை கண்டு 
சிந்தை குளிர்ந்தேன்‌. மலை வளமும்‌ அலை வளமும்‌ பெற்ற 
இந்நாடு உன்னாலன்றோ தலை சிறந்து விளங்குகின்றது? 
நறுமலரை நாடிவரும்‌ வண்டினம்‌ போல்‌, உன்‌ 
துறைமுகத்தை நோக்கி வரும்‌ பல நாட்டுக்‌ கப்பல்களைக்‌ 
கண்‌ குளிரக்‌ காண்கின்றேன்‌. 

“குடகடலின்‌ கோமானே !/ உன்‌ பெருமையெல்லாம்‌ 
சேரமன்னன்‌ பெருமையன்றோ? எங்கும்‌ புகழ்‌ பெற்ற 
செங்குட்டுவன்‌ உன்னைக்‌ கண்ணெனக்‌ கருதிக்‌ 
காக்கின்றான்‌. அவன்‌, செம்மை சான்ற வீரன்‌; வெம்மை 
வாய்ந்த வேந்தன்‌. அடி பணிந்த அரசரை ஆதரிப்பான்‌; 

மாறுபட்ட மன்னரைக்‌ கீறி எறிவான்‌; த.மிழகத்தைப்‌ 
பழித்தவர்‌ வாயைக்‌ கிழித்திடுவான்‌. இத்தகைய மான 
வீரனை மன்னனாக உடைய உனக்கு என்ன குறை? 


“வளமார்ந்த துறைமுகமே ! உன்‌ கடற்கரையில்‌ சேர 
நாட்டுச்‌ செல்வம்‌ எல்லாம்‌ சேர்ந்து குவிந்து சிறந்த காட்சி 
தருகின்றதே ! மலைவளம்‌ உடைய சேர நாட்டுக்கு 
மலையாளம்‌ என்ற பெயர்‌ எத்துணைப்‌ பொருத்தமாக 
அமைந்திருக்கின்றது? மலைசார்ந்த நாடுகள்‌ இம்‌ 
மாநிலத்தில்‌ எத்தனையோ உள்ளன / அவை இத்தகைய 
சிறப்புப்‌ பெயர்‌ பெற்றனவா? பாரிலுள்ள மலையெல்லாம்‌ 
சேரநாட்டு மலையாகுமா? எத்தனை நாடுகளில்‌ எரிமலை 
யிருந்து ஏக்கம்‌ தருகின்றது ! எத்தனை நாடுகளை 
மலைத்தொடர்‌ நட்ட நடுப்பெற நின்று வெட்டிப்‌ 
பிரிக்கின்றது. இத்தரணியிலே தலை காய்ந்த தட்டை 
மலைகள்‌ எத்தனை .! முூடிசாய்ந்த மொட்டை மலைகள்‌ 
எத்தனை ! இவையெல்லாம்‌ மலையென்று சொல்லத்‌ 
தகுமா? தெள்ளு தமிழ்‌ வள்ளுவர்‌ கூறியாங்கு ' வாய்ந்த 
மலை'யன்றோ நாட்டுக்கு வேண்டும்‌? அத்தகைய மலைக்கு 
ஒரு சான்றாக நிற்பது இச்சேர நாட்டு மலை. கோங்கும்‌ 
வேங்கையும்‌ ஒங்கி வளர்ந்து, ஆரமும்‌ அகிலும்‌ அடர்ந்து 
செறிந்து, மாமுகில்‌ தவமும்‌ வளமலையன்றோ மலையாள 
நாட்டு மலை? மேலைப்‌ பெருங்கடலின்‌ வழியாக வரும்‌ 
மாரிக்காற்றைத்‌ தலையாலே வரவேற்று மழை பொழியச்‌ 
செய்யும்‌ மலையன்றோ இந்நாட்டு மலை? இம்‌ மலையிலே 
பிறந்து, முகிறிக்‌ கடலிலே கலந்து மகிமும்‌ பேரியாற்றின்‌ 
அழகுதான்‌ என்னே ! அந்‌ நதி திருமாலின்‌ மார்பிலே 
திகழும்‌ அரம்‌ போன்றது என்று அழகுறப்‌ பாடினாரே 
இளங்கோவடிகள்‌ / அவர்‌ புகழ்மாலை பெற்ற பேரியாறு 

நெடுமலையைக்‌ கடந்து, சேர நாட்டின்‌ வழியாக நடந்து, 
. கடலிலே பரந்து பாய்கின்ற காட்சியை இன்று கண்டேன்‌; 
கண்‌ குளிர்ந்தேன்‌ ! 

“பார்‌ அறிந்த பெருந்துறையே ! இந்த ஆற்றங்‌ 
கரையிலும்‌, அலைகடல்‌ ஓரத்திலும்‌ அடுக்கடுக்காக மிளகு 
மூடைகள்‌ மிடைந்து கிடக்கின்றன. கடற்கரையெங்கும்‌ 
மிளகு, மணம்‌ கமழ்கின்றது. இம்‌ மிளகின்‌ சுவை கண்ட 
மேலை நாட்டார்‌ உன்‌ துறைமுகத்தில்‌ வந்து மொய்க்‌ 
கின்றார்கள்‌, சேர .நாட்டாருடன்‌ வேற்றுமையின்றிக்‌ 
கலந்து வாழ்கின்றார்கள்‌; பண்டமாற்றுக்கு வேண்டும்‌ 
அளவு இந்நாட்டு மொழியைக்‌ கற்றுக்கொள்கின்றார்கள்‌; 
கட்டி. கட்டியாகச்‌ செம்பொன்னைக்‌ கொண்டு வந்து 
கொட்டுகின்றார்கள்‌; கப்பல்‌ கப்பலாக மிளகை ஏற்றிச்‌ 
செல்கின்றார்கள்‌; கருமையான மிளகு, மோேலைநாட்டுச்‌ 
செம்பொன்னை இந்‌ நாட்டிற்குக்‌ கொணர்ந்து சேர்ப்பது 
அருமை வாய்ந்ததன்றோ? 


“கரவறியாத்‌ துறைமுகமே / பண்டமாற்றுச்‌ செய்யும்‌ 
முறையில்‌ பொய்யும்‌ புனைசுருட்டும்‌ எந்நாளும்‌ 
இந்நாட்டாரிடம்‌ இல்லை. வாணிகம்‌ செய்வதில்‌ 
முசிறியார்‌ ஒருபோதும்‌ மிகைபடக்‌ கொள்ளார்‌; 
குறைபடக்‌ கொடார்‌. குட்டநாட்டில்‌ விளையும்‌ மிளகு, 
மேலைநாட்டு யவனர்க்கு மெத்த இனிய பொருள்‌. அதைக்‌ 
கண்டால்‌ அன்னார்‌ கொட்டமடித்து வாரிக்கொள் 
கின்றார்கள்‌; கேட்ட விலையைக்‌ கொடுக்கின்றார்கள்‌. 
அந்த மிளகிலே அவ்வளவு தேட்டம்‌ ! ஆயினும்‌, 
வெள்ளையர்‌ நாவில்‌ குட்ட நாடு என்ற சொல்‌ திட்ட 
வட்டமாக வருவதில்லை. அதைக்‌ “ கொத்தநாரு” என்று. 
சொத்தையாகச்‌ சொல்லுவர்‌. தென்‌ மொழியில்‌ உள்ள 

டகரம்‌ அவர்‌ நாவில்‌ ஒருபோதும்‌ சரியாக வாராது. முசிறிக்‌ 
கடற்கரையிலே அவர்‌ குழறும்‌ தமிழைக்‌ கேட்பதும்‌ 
ஒருவகை இன்பந்தான்‌. 

“ செல்வத்‌ துறைமூகமே ! உன்‌ கடற்கரையிலே 
செந்தமிழ்‌ சிதைந்து வழங்கினாலும்‌ பமுதில்லை. உன்‌ நாடு 
பொன்னாடு அவது கண்டு என்‌ உள்ளம்‌ குளிர்கின்றது. 
பொன்னுடையான்‌ சேரன்‌, புகமுடையான்‌ சேரன்‌) 
அம்மன்னன்‌ நீடூழி வாழ்க”! என்று செங்குட்டுவனை 
வாயார வாழ்த்தி விடைகொண்டார்‌ பரணர்‌. 


1, “மலைத்தாரமும்‌ கடல்தாரமும்‌ 
தலைப்பெய்து வருநர்க்கு யாவும்‌ 
பொலந்தார்க்‌ குட்டுவன்‌ 
முழங்குகடல்‌ முழவின்‌ முசிறி" 
ன்‌ புறநானூறு : பரணர்‌ பாட்டு 


5. சரத்தனார்‌ 





சோழ நாட்டிலுள்ள காவிரிப்‌ பூம்பட்டினம்‌ 
முன்னொரு காலத்தில்‌ உலகறிந்த பெரு நகரம்‌. 
கண்ணகியென்னும்‌ வீர மாபத்தினியைத்‌ தமிழ்நாட்டுக்குத்‌ 
தந்த திருநகரம்‌ அதுவே. அந்நகரின்‌ அழகிய கடற்கரையை 
வந்தடைந்தார்‌ மணிமேகலை ஆசிரியராகிய சாத்தனார்‌. 
அலை அலையாகப்‌ பல எண்ணங்கள்‌ அவர்‌ உள்ளத்தில்‌ 
எழுந்தன. பெருங்கடலை நோக்கி அவர்‌ பேசலுற்றார்‌ : 


“சோழ நாட்டுச்‌ செழுங்கடலே ! கங்கையினும்‌ 
சிறந்த காவிரியாற்றின்‌ நீரால்‌ நீ நாளும்‌ புனிதமடை 
கின்றாய்‌. குடமலையிலே பிறந்து, கருநாட்டிலே தவழ்ந்து, 
தமிழ்த்‌ திருநாட்டிலே நடந்து, உன்னை நோக்கி விரைந்து 
வரும்‌ காவிரியைப்‌ புகழாத கவிஞரும்‌ உளரோ? அந்த 
ஆற்றுமுகத்திலே வீற்றிருப்பது நின்‌ அருமைத்‌ திருநகரம்‌. 
இந்நகரின்‌ அழகைக்‌ கண்ணாற்‌ பருகிக்‌ களிப்புற்ற அறிஞர்‌ 
்‌ காவிரிப்பூம்பட்டினம்‌ என்றும்‌ பூம்புகார்‌ நகரம்‌ என்றும்‌” 
அழைத்தார்களே ! 

“பாடல்‌ பெற்ற பட்டினமே ! உன்‌ அழகுக்கு அழகு 
செய்தான்‌ திருமாவளவன்‌ என்னும்‌ சோழமன்னன்‌. 
இந்நாட்டையாண்ட ஆதியரசர்களில்‌ தலைசிறந்தவன்‌ 
அவனே; தமிழகத்திற்கு ஏற்றமும்‌ தோற்றமும்‌ அளித்த 

ஏந்தல்‌ அன்ன இர்ம்லையலை புலிக்கொடி யேற்றிய 
புரவலன்‌ அவனே; ஈழ நாட்டைச்‌ சோழ நாட்டோடு 
இணைத்த வீரன்‌ அவனே. இங்ஙனம்‌ திக்கெல்லாம்‌ புகழ்‌ 
பெற்று விளங்கிய திருமாவளவன்‌ உன்‌ அருமையும்‌ 
பெருமையும்‌ அறிந்தான்‌; காவிரி நாட்டுக்கு நீயே உயிர்‌ 
என்பதை உணர்ந்தான்‌! கண்ணினைக்‌ காக்கின்ற 
இமையபோல்‌ உன்‌ நலத்தினைக்‌ காக்க முற்பட்டான்‌. 
மன்னவனே முன்னின்றால்‌ முடியாத தொன்று உண்டேபா? 
அன்று முதல்‌ நீயே சோழநாட்டின்‌ தலைநகரம்‌ ஆயினாய்‌ / 
அளவிறந்த-பொன்னும்‌ பொருளும்‌ செலவிட்டு உன்னைப்‌ 
புதுக்கினான்‌ அம்மாநில மன்னன்‌. காவிரியின்‌ வண்டல்‌ 
படிந்து தூர்ந்திருந்த உன்‌ துறைமுகத்தைத்‌ திருத்தினான்‌; 
பெருக்கினான்‌; அழமாக்கினான்‌. அதனால்‌ 'கயவாய்‌ 
என்ற பெயர்‌ இத்‌ துறைமுகத்திற்கு அமைந்தது. தட்டுத்‌ 
தடையின்றி எட்டுத்‌ திசையினின்றும்‌ வணிகர்‌ இங்குக்‌ 
குடியேறி வாழத்‌ தலைப்பட்டார்‌. வந்தவர்க்கெல்லாம்‌ நீ 
வீடு தந்தாய்‌. நிற வேற்றுமையையும்‌ பிற வேற்றுமையையும்‌ 
பாராது வஞ்சமற்ற மாந்தரையெல்லாம்‌ நீ வரவேற்றாய்‌. 
சீனகரும்‌ சோனகரும்‌ உன்‌ கயவாயின்‌ அருகே மணிமாட 
மாளிகை கட்டி வாழ்வாராயினர்‌. இவ்வழகிய 
கடற்கரையிலே தாழைவேலி சூழ்ந்த ஏழடுக்கு மாடங்கள்‌ 
எத்தனை ! கண்போர்‌ வியப்புற வானளாவி நிற்கு. 
பண்டசாலைகள்‌ எத்தனை ! 


1. “கயவாய்‌ மருங்கில்‌ காண்போர்த்‌ தடுக்கும்‌ 
பயனறவு அறியா யவனர்‌ இருக்கையும்‌” 
- திலப்பதிகாரம்‌ : இந்திர விழவூரெடுத்த காதை 

“பூம்புகார்த்‌ துறையே ! அல்லும்‌ பகலும்‌ நின்‌ 
காட்சியைக்‌ கண்டு கண்குளிர்ந்தேன்‌. அந்தி மாலை 
வந்தெய்து முன்னரே கடற்கரையெங்கும்‌ தீ நா விளக்குகள்‌ 
திகழ்கின்றன. துறைமுகத்தின்‌ அருகே ஓங்கி உயர்ந்த 
கலங்கரை விளக்கம்‌ காட்சி தருகின்றது. ' கலங்கரை 
விளக்கம்‌' என்ற சொல்லின்‌ அழகுதான்‌ என்னே ! ' கருங்‌ 
கடலில்‌ நீந்தி வரும்‌ கப்பல்களை நெறிகாட்டி அழைக்கும்‌ 
விளக்கு என்ற அருமையான பொருளை யுடையதன்றோ 
அச்சொல்‌ ! “தன்னை நோக்கித்‌ தவழ்ந்து வரும்‌ 
குழந்தையை முகமலர்ந்து, கை நீட்டி அழைக்கும்‌ 
தாய்போல, இருட்டிலே கருங்கடலில்‌ மிதந்து வரும்‌ 
கப்பல்களை ஒளிக்‌ கரத்தால்‌ வரவழைக்கும்‌ விளக்கு' என்ற 
அழகிய கருத்தன்றோ அச்சொல்லில்‌ அமைந்திருக்கின்றது? 
கடற்கரையில்‌ உள்ள அவ்விளக்கைக்‌ காண்பது கண்ணுக்கு 
இன்பம்‌. அதன்‌ பெயரைக்‌ கேட்பது காதுக்கு இன்பம்‌. 
இவ்விருவகை இன்பத்தையும்‌ துகார்ந்தன்றோ 
இளங்கோவடிகள்‌ 'இலங்குநீர்‌ வரைப்பிற்‌ கலங்கரை 
விளக்கம்‌' என்‌ ௮ உளங்குளிர்நீ்து பாடினார்‌? அவர்‌ ஆசை 
பற்றிப்‌ பாடிய பாட்டின்‌ ஓசை நயம்‌ உணராத செவி என்ன 
செவியே ! ப 


“ வளமார்ந்த துறைமுகமே ! இந்நானிலத்தில்‌ உள்ள 
நானாவிதப்‌ பொருள்களும்‌ நீரின்‌ வழியாகவும்‌, நிலத்தின்‌ 
வழியாகவும்‌ உன்‌ 'அங்காடியில்‌ வந்து நிறைகின்றனவே ! 
வடமலையிற்‌ பிறந்த பொன்னும்‌ மணியும்‌, குடமலையிற்‌ 
பிறந்த ஆரமும்‌ அகிலும்‌, தென்கடல்‌ முத்தும்‌, குணகடற்‌ 
பவளமும்‌, சேரநாட்டு மிளகும்‌, சோழநாட்டு நெல்லும்‌, 

ஈழத்து உணவும்‌, காழகத்து அக்கமும்‌ உன்‌ அங்காடி 
யெங்கும்‌ நிறைந்திருக்கின்றன. பசியும்‌ பிணியும்‌ பகையும்‌ 
இன்றி, பண்பும்‌ பயனும்‌ உடையராய்க்‌ குடிகள்‌ 
வாழ்கின்றார்கள்‌. இதுவன்றோ வாழ்வு? 


“ தலைசிறந்த திருநகரே ! நீ அருளுடையாய்‌; 
பொருளுடையாய்‌, அழகுடையாய்‌); புலவர்‌ பாடும்‌ 
புகமூடையார்‌. நின்‌ சீரும்‌ சிறப்பும்‌ பாடித்‌ திருமாவளவன்‌ 
கையாற்‌ பரிசு பெற்றான்‌ கடியலூர்க்‌ கண்ணன்‌. 
பட்டினப்பாலை என்னும்‌ பெயரால்‌ அவன்‌ பாடிய 
பாட்டிலே செந்தமிழ்ச்சுவை சொட்டுகின்றது. தமிழ்த்தாய்‌ 
உன்னை வாழ்த்துகின்றாள்‌. அவளருளால்‌ வாழும்‌ 
அடியேனும்‌ உன்னைப்‌ போற்றுகின்றேன்‌. கண்ணகியை 
ஈன்ற காவிரிப்‌ பூம்பட்டினமே ! வாழி; ஆற்றுமுகத்தில்‌ 
வீற்றிருக்கும்‌ அணி நகரே ! வாழி; நாட்டையும்‌ நகரையும்‌ 
ஊட்டி வளர்க்கும்‌ காவிரித்‌ தாயே ! வாழி. 

1 *பாடல்சால்‌ சிறப்பின்‌ பரதத்‌ தோங்கிய 
கோடாச்‌ செங்கோல்‌ சோழர்தம்‌ குலக்கொடி” 
வாழ்க; வாழ்க'' என்று வாழ்த்திய வாயினராய்க்‌ 
காவிரியைத்‌ தொழுத கையினராய்க்‌ கடற்கரையை 
விட்டகன்றார்‌ சாத்தனார்‌. 


7. மணிமேகலை : பதிகம்‌, 





- துமிழ்நாட்டிலே காரைக்காவின்‌ பெருமை யாரைக்‌ 
கேட்டாலும்‌ தெரியும்‌. வாணிகத்தால்‌ வளம்‌ பெற்ற 
காரைக்கால்‌, புனிதவதி பிறந்தமையால்‌ புனிதமுற்ற து. 
காரைக்கால்‌ அம்மையார்‌ என்னும்‌ செம்மைசேர்‌ நாமம்‌ 
பெற்றவர்‌ அவரே! அவ்வம்மையார்‌ கருவிலே 
திருவுடையார்‌; கனிந்த திருவருளுடையார்‌; நாவிலே 
தமிமுடையார்‌; நற்றவத்தின்‌ திறமுடையார்‌. 


ட. 16 





அவர்‌ சில காலம்‌ இல்லறம்‌ நடத்தினார்‌. ஒரு நாள்‌, 
அவரிடம்‌ அமைந்திருந்த தெய்வத்‌ தன்மையைக்‌ கண்டான்‌. 
அவர்‌ கணவன்‌; துணுக்கம்‌ கொண்டான்‌. வணங்கத்தக்க 
தெய்வத்தை வாழ்க்கைத்‌ துணையாகக்கொண்டு 
மனையறம்‌ புரிய அவன்‌ மனம்‌ இசையவில்லை. கடல்‌ 
கடந்து வாணிகம்‌ செய்து வருவதாகச்‌ சொல்லிக்‌ காரைத்‌ 
துறைமுகத்தில்‌ அவன்‌ கப்பலேறினான்‌. மாதங்கள்‌ பல 
சென்றன. அண்டுகளும்‌ சில கழிந்தன. கணவன்‌ திரும்பி 
வரக்‌ காணாது கையற வெய்திய காரைக்கால்‌ அம்மையார்‌ 
ஒருநாள்‌ கடற்கரையிலே நின்று உள்ளம்‌ உருகிப்‌ 
பேசலுற்றார்‌ : 


“காரைப்‌ பெருங்கடலே ! நான்‌ கண்‌ பெற்ற கால 


முதல்‌ நீ காட்சி தருகின்றாய்‌. குழந்தைப்‌ பருவத்தில்‌ உன்‌ 
தெள்ளிய மணலிலே தவழ்ந்து விளையாடினேன்‌; உன்‌ 


_ புனிதவதி 25 





அலைகளோடு உறவாடினேன்‌; இளங்காற்றை நுகர்ந்து 
இன்புற்றேன்‌; உன்‌ துறைமுகத்தில்‌ கப்பல்களைக்‌ கண்டு 
களிப்‌.புற்றேன்‌. 

“கரை காணாக்‌ கருங்கடலே ! ஆயினும்‌ இப்‌ 
பொழுது உன்னைக்‌ கண்டு அஞ்சுகின்றது என்‌ நெஞ்சம்‌. 
ஆற்றாமையால்‌ அலமருகின்றது என்‌ உள்ளம்‌. * என்‌ 
கணவர்‌ - மாசற்ற மணாளர்‌ - வாணிகம்‌ செய்து வருவேன்‌ 
என்று சொல்லி உன்துறைமுகத்தில்‌ வங்கமேறிச்‌ சென்றார்‌; 
“நெடுநிதி கொணர்வேன்‌' என்று நெடுங்கட லோடினார்‌. 
அண்டு பல சென்றன. அவர்‌ எங்குள்ளார்‌ என்று அறியாது 
பாவியேன்‌ ஏங்கித்‌ தவிக்கின்றேன்‌. அவர்‌ ஏறிச்‌ சென்ற 
கப்பல்‌ என்னாயிற்றோ? இதுகாறும்‌ அவர்‌ வாராத 
காரணந்தான்‌ யாதோ !” என்று எண்ணாத எண்ண 
மெல்லாம்‌ எண்ணி எண்ணி ஏழை நெஞ்சம்‌ 
புண்ணாகின்றதே ! 


“நேச நெடுங்‌ கடலே ! என்‌ கணவர்‌ சென்ற வழியே 
விழிவைத்து எத்தனை மாதமாகக்‌ காத்திருக்கின்றேன்‌ /! 
வருகின்ற கப்பலையெல்லாம்‌ வாஞ்சையோடு 
நோக்குகின்றேன்‌. அந்தோ ! ஒவ்வொரு நாளும்‌ நான்‌ படும்‌ 
துயரத்தை யாரிடம்‌ சொல்வேன்‌? கொண்ட கணவர்க்குத்‌ 
தொண்டு செய்யும்‌ உரிமை இழந்தேன்‌; தொல்லை 
வினையால்‌ துயர்‌ உழநீதேன்‌. 


அருமை சான்ற ஆழியே ! உன்னையே தஞ்சமாக 
அடைந்தேன்‌. வஞ்சம்‌ ஒன்றும்‌ அறியாத என்‌ கணவர்‌ 
வாழுமிடத்தைக்‌ காட்டாயா? அஞ்சேல்‌ என்று அருள்‌ 
செய்ய மாட்டாயா? முந்நீர்‌ கடந்துவரும்‌ மெல்லிய 
காற்றே ! நீயேனும்‌ ஒரு மாற்றம்‌ உரையாயோ? பன்னாள்‌ 
உன்னோடு பழகினேனே ! அப்பான்மையை மறக்கலாமா? 

நட்டாரைக்‌ கைவிடுதல்‌ நன்றாகு.மா? ஐயோ ! லர்‌ உயிருக்கு 
நான்‌ இங்கு நினைத்தறியேன்‌. எனக்கு ஏன்‌ இந்த இடர்‌ 
வந்தது!” 

அறவாழி அந்தணனே !/ நின்னை அறக்கடல்‌ என்று 
ஆன்றோர்‌ பாடினரே; அருட்கடல்‌ என்று அறிந்தோர்‌ 
போற்றினரே. இக்காரைக்‌ கடலினும்‌ பெரிதன்றோ நின்‌ 
கருணைக்கடல்‌? கங்கு கரையின்றி எங்கும்‌ நிறைந்த 
கருணையங்‌ கடல்‌ நீயே யன்றோ? மன்னுயிரை யெல்லாம்‌ 
காத்தளிக்கும்‌ அருங்‌ கருணையால்‌ அன்றோ அந்நாள்‌ 
கடலினின்று எழுந்த பெருநஞ்சை அள்ளி உண்டாய்‌? 
கண்டம்‌ கறுத்தாய்‌; நீலகண்டன்‌ என்ற பெயர்‌ பெற்றாய்‌, 
அண்டத்தை யெல்லாம்‌ காக்கின்ற அருளின்‌ அடையாள. 
மன்றோ நின்‌ கண்டத்தின்‌ கருமை; அக்கருமையின்‌ 
பெருமையை நினைத்து அடியேன்‌ உருகுகின்றேனே ! 

“ பிறந்து மொழிபயின்ற பின்னெல்லாம்‌ காதல்‌ 
சிறந்துநின்‌ சேவடியே சேர்ந்தேன்‌ - நிறம்திகழும்‌ 
மைஞ்ஞான்ற கண்டத்து வானோர்‌ பெருமானே 
எஞ்ஞான்று தீர்ப்பது இடர்‌." 

“ எம்பெருமானே ! நான்‌ அறிவறிந்த கால முதல்‌ 
நின்னை நினையாத நாள்‌ உண்டே? அன்பு ஸகொழிகளால்‌ 
வாழ்த்தாத நாள்‌ உண்டோ? அடங்கிப்‌ பணிந்து 
வணங்காத நாள்‌ உண்டே? என்றும்‌ நின்‌ இருவடி யே 
சரணமெனக்‌ கொண்டேன்‌. எல்லாம்‌ உன்‌ செயலே 
என்றுணர்ந்தேன்‌. இவ்வாறு வளர்ந்து வந்த என்னை நீயே 
இல்லறத்தில்‌ உய்த்தாய்‌; நாகையில்‌ உள்ள நல்லார்‌. 
ஒருவருக்கு இல்லாளாய்‌ இருக்க வைத்தாய்‌; இல்லறத்தில்‌ 
பொருத்திய நீயே பின்பு என்‌ கணவரைப்‌ பிரித்து 
விட்டாயே ! ஐயனே ! இதுவும்‌ உன்‌ திருவிளையாட்டோ? 

அல்லும்‌ பகலும்‌ உன்னையே நினைந்துருகும்‌ அடியார்க்கு 
இத்தகைய துன்பம்‌ வரலாகுமோ, தனக்குவமை 
இல்லாதான்‌ தாள்‌ சேர்ந்தார்க்கு மனக்கவலை இல்லை 
யென்பது மறைமொழி யன்றோ? 


“கண்ணுதற்‌ பெருங்‌ கடவுளே / காரைக்‌ கருங்‌ 
கடலைக்‌ காலையும்‌ மாலையும்‌ நோக்கிக்‌ கண்ணீர்‌ 
வடிக்கின்றேனே / என்‌ துயரைக்‌ கண்டு உற்றார்‌ எல்லாம்‌ 
உருகுகின்றனரே ! மானையறமும்‌ மறுஞகுகின்றதே ! 
செம்மேனி . எம்மானே! என்‌ மனக்கவலையை மாற்றல்‌ 
உனக்கு அரிதோ? அடியாரது அல்லல்‌ தீர்ப்பது 
ஆண்டவன்‌ கடன்‌ அன்றோ? என்‌ செயலாவது இனி 
யாதொன்றுமில்லை, ஈசனே ! 


“காரைத்‌ துறைமூகமே! இனி; யான்‌ உன்‌ 
திருமுகத்தைப்‌. பாரேன்‌. பார்த்துப்‌ பார்த்துப்‌ பதங்‌ 
குலைந்தது போதும்‌. இறைமுகம்‌ நோக்கிய எனக்கு உன்‌ 
துறைமுகத்தில்‌ இன்னும்‌ என்ன வேலை? இன்றே என்‌ பந்த 
பாசமெல்லாம்‌ ஒழித்தேன்‌; மாயப்‌ பிறப்பறுக்கும்‌ மெய்ப்‌ 
பொருளைச்‌ சேர்ந்தேன்‌; என்றும்‌ கடவுளை நம்பினோர்‌ 
கை விடப்படடார்‌” என்று கட்டுரைத்துக்‌ கடற்கரையை 
விட்டுக்‌ காற்றினும்‌ கடிது சென்றார்‌ காரைக்கால்‌ 
அம்மையார்‌. 

தமிழ்‌ நாட்டில்‌ ஈசனுக்குரிய கோயில்‌ ஈச்சுரம்‌ என்று. 
வழங்கப்‌ பெறும்‌. முன்னாளில்‌ மன்னரும்‌ மூணிவரும்‌ பல. 
ஈச்சரங்கள்‌ எடுத்தனர்‌. பல்லவ மன்னன்‌ ஒருவன்‌ எடுத்த - 
திருக்கோயில்‌ பல்லவனீச்சுரம்‌ எனவும்‌, அகத்தியமுனிவன்‌ . 
எடுத்த ஆலயம்‌ அகத்தீச்சுரம்‌ எனவும்‌ வழங்குதலால்‌ 
இவ்வுண்மை விளங்கும்‌. இத்தகைய எஈச்சுரங்களை. 
எியல்லாம்‌ முறையாக வணங்க அசைப்பட்டார்‌.. 
திருநாவுக்கரசர்‌. அவ்வாசையால்‌ தமிழகத்திலுள்ள 
ஈச்சரங்களைத்‌ தொகுத்து ஒரு தஇருப்பாசுரம்‌ பாடினார்‌; 
'அப்பாட்டில்‌ அமைந்த திருக்கோயில்களை ஒன்றன்‌ பின்‌ 
ஒன்றாக வணங்கிப்‌ பாண்டி நாட்டிலுள்ள 
இராமேச்சுரத்தை வந்தடைந்தார்‌; கோடி க்கரையில்‌ நீராடி 


7. “நாடக மாடிடம்‌ நந்திகேச்சுரம்‌, மாகாளேச்கரம்‌, 
- நாகேச்சுரம்‌, நாககேளீச்சுரம்‌, நன்கான 
கோடச்சரம்‌, கொண்டீச்சுரம்‌, இண்டீச்சுரம்‌, 
குக்குடேச்சரம்‌, அக்கீச்சுரம்‌, கூறுங்கால்‌ 
ஆடகேச்சுரம்‌, அகத்திச்சுரம்‌, அயனீச்சுரம்‌, 
- அத்தீச்சுரம்‌, சித்தச்சரம்‌, அந்தண்‌ கானல்‌ 
ஈடுதிரை இராமேச்சுரம்‌ என்றென்று ஏத்தி ப 
இறைவன்‌ உறைசுரம்‌ பலவும்‌ இயம்பு வோமே” 


- அடைவ திருத்தாண்டகம்‌, 

அக்கோயிலைத்‌ தொழுதல்‌ முறையாதலால்‌ கடற்கரைக்குச்‌ 
சென்றார்‌; தென்முகமாக நின்றார்‌. அவர்‌, தூய 
வெண்ணீறு துதைந்த மேனியர்‌; மாசற இமைக்கும்‌ 
உருவினர்‌,; ஈசனார்‌ புகழைப்‌ பேசாத நாளெல்லாம்‌ பிறவா 
நாளே என்று கருதும்‌ பெற்றியார்‌. இத்தன்மை வாய்ந்த 
பெரியார்‌ கோடிக்கரையிலே நின்று பேசலுற்றார்‌ : 


“ஆ 1! கோடிக்‌ கடலே ! பாண்டிநாட்டின்‌ ஒரு 
கோடியில்‌ நின்று பாரத நாட்டுப்‌ பலகோடி மாந்தரை 
இழுக்கும்‌ பண்புடையாய்‌ நீ ! நாடி வருபவர்க்கெல்லாம்‌ 
நீ நலந்தருகின்றாய்‌; வாடி வருபவர்க்கெல்லாம்‌ வழி 
காட்டுகின்றாய்‌. முன்னொரு நாள்‌ காதல்‌ மனையாளைப்‌ 
பிரிந்த கமலக்‌ கண்ணன்‌ கவலைவயுற்று உன்‌ கடற்கரையிலே 
வந்து நின்றான்‌. அவ்வீரனது மனத்துயரை நீ மாற்றினாய்‌; 
அவனுடன்‌ வந்த வானரப்‌ பெருஞ்சேனையை இலங்கையிற்‌ 
கரையேற்றினாய்‌; அன்று முதல்‌ கோடானு. கோடி 
மக்களைப்‌ பிறவிப்‌ பெருங்கடலினின்றும்‌ கரையேற்றிக்‌ 
கொண்டிருக்கின்றாய்‌. இதனாலன்றே, ' கோடியுற்றார்‌ வீடு 
பெற்றார்‌' என்று அன்றோர்‌ உன்னைப்‌ போற்றுகின்றனர்‌? 


“அறப்‌ பெருங்‌ கடலே! உன்‌ கரையை 
வந்தடைந்தவர்‌, இலங்கையில்‌ முன்னாள்‌ வாழ்ந்த 
அரக்கரை மறக்கவல்லரோ? உன்‌ கரையில்‌ மோதும்‌ 
அலைகளெல்லாம்‌ அவர்‌ கதையை எடுத்தோது 
கின்றனவே ! அரக்கர்‌ கோமானாகிய இராவணன்‌ கோடி 
மாதவங்கள்‌ செய்தான்‌; என்னையாளுடைய ஈசனருளால்‌ 
யாரும்‌ பெறாத வரம்‌ பெற்றான்‌; திறம்‌ பெற்றான்‌; 
வளமார்நீத இலங்கையில்‌ வல்லரசனாய்‌ வீற்றிருந்தான்‌, 
ஈசனுக்கினிய மாசில்‌ வீணையைத்‌ தன்‌ மணிக்கொடியில்‌ 

எழுதினான்‌; எட்டுத்‌ திசையிலும்‌ அவ்விசைக்‌ கொடியை 
நாட்டினான்‌; முடிமன்னரெல்லாம்‌ அவன்‌ அடி 
பணிந்தார்கள்‌. வெற்றிமேல்‌ வெற்றியடைந்தபோது அவன்‌ 
தலை கிறுகிறுத்தது. “மாநில முழுவதும்‌ எனதே' என்ற. 
“மமதை கொண்டான்‌ அவன்‌; அகாயத்திலும்‌ அணை 
செலுத்த விரும்பினான்‌; அதற்குத்‌ தடையாக இமய 
மலையே நின்றாலும்‌ அதைத்‌ தட்டி வீழ்த்தத்‌ துணிந்தான்‌. 
ஒரு நாள்‌, ஈசனார்‌ வீற்றிருக்கும்‌ இம௰யமலையைக்‌ கடந்து 
செல்ல மாட்டாது இறங்கிற்று அவன்‌ விமானம்‌. ' ஐயனே! 
இது கயிலாய மலை; இதைக்‌ கடந்து விமானம்‌ செல்லாது' 
என்று அறிவுறுத்தினான்‌ அவன்‌ 'வலவன்‌. அம்மொழி 
அரக்கர்‌ கோன்‌ செவியில்‌ ஏறிற்றோ? கயிலாயம்‌ 
என்ற சொல்லைக்‌ கேட்டபொழுது அவனுள்ளம்‌ 
கசிந்ததா? கடுமதியால்‌ அவன்‌ கடுகடுத்தான்‌; தருக்கும்‌ 
செருக்கும்‌ தலைக்கொண்டான்‌. அந்தோ ! அணவத்தின்‌ 
கொழுந்தாகிய அரக்கன்‌ வெள்ளி மாமலையை 
அள்ளியெறிய முயன்றானே! ஈசனையே அசைத்து 
விடலாம்‌ என்று எண்ணினானே !/ அவன்‌ கற்றதனால்‌ யாது 
பயன்‌? வரம்‌ பெற்றதனால்‌ என்ன நலன்‌? செருக்குற்றவர்‌ 
சீரழிவர்‌ என்பதற்கு அரக்கர்‌ கோன்‌ ஒரு சான்றாயினன்‌; 
அசைத்துப்‌ பெயர்த்த கயிலாய மலையின்கீழ்‌ 
அகப்பட்டுக்‌ கதறினான்‌; தவறு செய்ததை உணர்ந்து 
பதறினான்‌; இன்னிசை பாடினான்‌. கருணையே 





்‌ வலவன்‌ - வான ஊர்தியை இயக்கும்‌ பாகன்‌ : 
இவனை ஆங்கிலத்தில்‌ (1௦1) என்பர்‌. 

உருவான எம்பெருமான்‌ அரக்கன்‌ செய்த பிழையையும்‌ 
பொறுத்தான்‌; நாளும்‌ வாளும்‌ தந்து நல்லருள்‌ புரிந்தான்‌.” 

“அழ்ந்தகன்ற அருங்கடலே ! அண்டவன்‌ அளித்த 
வாளின்‌ வன்மையால்‌ புறப்‌ பகையையெல்லாம்‌ 
அடக்கினான்‌ இவ்வரக்கன்‌. ஆயினும்‌, அகப்பகையாகிய 
காமத்தை அடக்கும்‌ வலிமை பெற்றானில்லையே 1 
அண்மையுள்‌ எல்லாம்‌ சிறந்த அண்மை - பேராண்மை - 
என்பது அது வன்றோ? பிறன்‌ மனை நோக்காத 
அண்மையைப்‌ பேராண்மை என்று வள்ளுவரும்‌ 
பாடினாரே! பேராண்மை பெற்ற இராவணன்‌ 
பேராண்மை பெற்றான்‌ அல்லன்‌ ! இன்பத்‌ துறையில்‌ 
எளியன்‌ ஆனான்‌; மற்றொருவன்‌ மனைவியை - மாசிலாக்‌ 
கற்பினாளை - வஞ்சித்துக்‌ கவர்ந்தான்‌ ! அறம்‌ மறுக, 
அண்மை மாசுற, அம்மங்கையை அசோகவனத்தில்‌ சிறை 
வைத்தான்‌; கல்லும்‌ கரைந்துருகக்‌ கற்பின்‌ செல்வி கண்ணீர்‌ 
வடித்தாள்‌. அவள்‌ அமுத கண்ணீர்‌ அரக்கர்‌ குலத்தை 
அறுக்கும்‌ படையாயிற்று; வில்லின்‌ செல்வனாகிய 
இராமனை இலங்கைக்கு வரவழைத்தது. பொன்னகரினும்‌ 
சிறந்த இலங்கை மாநகரம்‌ போர்க்களமாயிற்று. 





2, “தடுகிய தோர்செலாது; கயிலாயம்‌ ஈது 

கருதேல்‌ உன்வீரம்‌ ஒழிநீ 

மூடுகுவ தன்றுதம்‌மம்‌ எனநின்ற பாகன்‌ 
மொழிவானை நன்று முனியா 

விடுவிடு என்றுசென்று விரைவுற்‌ றரக்கன்‌ 
வரையுற்‌ றெடுக்க முடிதோள்‌ 

நெடுநெடு இற்றுவீழ விரலுற்ற பாதம்‌ 
நினைவுற்றது என்தன்‌ மனனே” 


- திருநாவுக்கரசர்‌ தேவார 

ப... பப ப பபெயெயெய்வயவவயவைவைையைையவையைவையையை யய வாவளைய சைவ வ கையை வைகை சைவ கை கை 
அரக்கரெல்லாம்‌ அழிந்தனர்‌. அறப்பகையால்‌ 
இராவணனும்‌ ஆவி துறந்தான்‌. அல்லற்பட்டு ஆற்றாது 
சீதை அழுத கண்ணீர்‌ அரக்கர்‌ கோமானை அழித்தது. 


“கோடிப்‌ பெருந்துறையே /! நன்றி செய்த உன்னை. 
மீண்டும்‌ நாடி, வந்தான்‌ இராமன்‌); என்றும்‌ நீ செய்த 
நன்மையை உலகம்‌ உணருமாறும்‌, இராவணனைக்‌ 
கொன்ற பழி தீருமாறும்‌ உன்‌ கரையருகே ஈசனுக்கு ஓர்‌ 
ஆலயம்‌ எடுத்தான்‌; பூசனை புரிந்தான்‌. இராமன்‌ எடுத்த 
அவ்வாலயம்‌ இராமேச்சுரம்‌ என்று பெயர்‌ பெற்றது. 

“தேவியை வவ்விய தென்னிலங்கைத்‌ தசமாமுகன்‌ 
பூவியலும்‌ முக பொன்றுவித்த பழி போயற 
ஏவியலும்‌ சிலை அண்ணல்‌ செய்த இராமேச்சுரம்‌ 
மேவிய சிந்தனையினார்கள்‌ தம்மேல்வினை வீடுமே." * 
என்று எம்பிரான்‌ சம்பந்தன்‌ பாடிய பாட்டைப்‌ படித்தேன்‌; 
என்‌ தீவினையெல்லாம்‌ தருமாறு உன்னை அடுத்தேன்‌. 
அரக்கர்‌ தலைவனைக்‌ கெடுத்த அகந்தை என்னும்‌ நோய்‌ 
படி யேனை அணுகாமல்‌ காத்தருளல்‌ வேண்டும்‌. காமம்‌, 
1வகுளி, மயக்கம்‌ என்னும்‌ முக்குற்றமும்‌ அகற்றிக்‌ கயிலாய 
நாதனிடம்‌ என்னைக்‌ கடிதனுப்‌்பவேண்டும்‌. இராமனுக்கு 
அருள்புரிந்த இராமலிங்கப்‌ பெருமானை நாடுகின்றது என்‌ 
நெஞ்சம்‌ ! சென்று வருகின்றேன்‌'' என்று கோடிக்‌ 
கரையிடம்‌ வலன்‌ றுக்‌ கோயிலை நோக்கி நடந்தார்‌ 
நாவரசர்‌. 





* தேவாரத்‌ திருப்பாசுரம்‌ 


8. திருமங்கை மன்னன்‌ 





கு.மிழ்‌ நாட்டிலே, கலைமணம்‌ கமழும்‌ துறைமுக 
நகரங்கள்‌ சில உண்டு. அவற்றுள்ளே தலைசிறந்தது 
மகாபலிபுரம்‌. அங்குள்ள பாறைகளெல்லாம்‌ பழங்கதை 
சொல்லும்‌; கல்லெல்லாம்‌ கலைவண்ணம்‌ காட்டும்‌. 
அந்நகரின்‌ கடற்கரையிலே அனந்த சயனத்தில்‌ 
அனந்தமாய்ப்‌ பள்ளி கொண்டுள்ளார்‌ திருமால்‌. 
தலசயனம்‌ என்பது அக்கோயிலின்‌ பெயர்‌. அங்குள்ள 
பெருமானை வணங்கித்‌ தமிழ்ப்‌ பாமாலை அணிந்து 
போற்றும்‌ அசையால்‌ வந்தடைந்தார்‌ திருமங்கையாழ்வார்‌; 
பள்ளிகொண்ட பரந்தாமனது கோயிலருகே நின்று 
நெடுங்கடலை நோக்கிப்‌ பேசலுற்றார்‌ : 


“தொண்டை நாட்டுப்‌ பண்டைத்‌ துறைமுகமே ! நீ, 
மல்லை என்னும்‌ பெயருடையாய்‌; எல்லையற்ற 
புகழமுடையாய்‌. உன்‌ கடற்கரையிலே குன்றும்‌ மணலும்‌ 
கொஞ்சி விளையாடும்‌. உன்‌ அளப்பரும்‌ பெருமையை 
அறிந்தன்றோ மாமல்லை என்று உன்னைப்‌ போற்றினார்‌ 
எங்கள்‌ * மாதவச்‌ செல்வார்‌? 


* பூதத்தாழ்வார்‌ மகாபலிபுரம்‌ மல்லையிலே பிறந்த மாதவர்‌ 


“மாமல்லை கோவில்‌ மதிட்குடந்தை என்பரே 
ஏவல்ல எந்தைக்கு இடம்‌” - என்பது அவர்‌ திருவாக்கு. 

“அவர்‌ அருள்‌ வாக்குப்‌ பெற்ற நீ, மேன்மேலும்‌ 
வளமுற்றாய்‌; வனப்புற்றாய்‌; தமிழகத்தை அளும்‌ பல்லவ 
மன்னரின்‌ செல்வப்‌ பாவையாய்‌ விளங்குகின்றாய்‌. 
மாமல்லன்‌ என்னும்‌ மாநில மன்னன்‌ சிறப்பாக உன்னைச்‌ 
சராட்டினான்‌. அவன்‌ பல்லவர்‌ குல திலகன்‌; பகைவரை 
வென்று அடக்கிய வீரன்‌; வட நாட்டிலுள்ள வலிமை 
சான்ற வாதாபிக்‌ கோட்டையைத்‌ தகர்த்தெறிந்த தலைவன்‌. 
அவ்வீர வேந்தன்‌ உன்பால்‌ அன்பு கொண்டான்‌. காவிரித்‌ 
துறைமுகத்தைத்‌ திருத்திய திருமாவளவனைப்போல்‌, உன்‌ 
துறையைத்‌ திருத்தியமைத்தான்‌ மாமல்லன்‌. அன்று முதல்‌ 
* மாமல்லபுரம்‌ என்ற பெயரும்‌ உனக்கு அமைவதாயிற்று. 


“மல்லை மாநகரே ! மாமல்லன்‌ அரசு வீற்றிருந்த 
நாளில்‌ நீ அடைந்த புகழுக்கு ஒர்‌ அளவுண்டேடா? கடல்‌ 
சூழ்ந்த இலங்கையின்மீது படையெடுத்தான்‌ மாமல்லன்‌. 
அப்படையின்‌ பரப்பையும்‌ சிறப்பையும்‌ நீ நன்கு 
துறிவாயே ! உன்‌ துறைமுகத்திலன்றோ அச்சேனை 
வள்ளம்‌ கப்பலேறி இலங்கையை நோக்கிச்‌ சென்றது? 
மண்ணாசை பிடித்தவனல்லன்‌ மாமல்லன்‌. அவன்‌ 
இலங்கையை வென்று அரசாள விரும்பினானல்லன்‌. 
அந்நாட்டு மன்னன்‌ மானவர்மன்‌, மாற்றார்‌ செய்த 
சூழ்ச்சியால்‌ நாடு இழந்து மாமல்லனை வந்தடைந்தான்‌. 
அவன்‌ வடித்த கண்ணீர்‌, மல்லன்‌ உள்ளத்தைக்‌ கரைத்தது. 
தஞ்சமடைந்தோரைத்‌ தாங்கும்‌ தகைமையாளன்‌ 
மாமல்லன்‌; அற்றார்க்கும்‌ அலந்தார்க்கும்‌ உற்ற தோழன்‌; 
ஆதலால்‌, தன்னந்‌ தனியனாய்‌ வந்து தஞ்சமடைந்த 
மானவர்மன்‌ நிலை கண்டு மனம்‌ இரங்கினான்‌; அவனது 


* மாமல்லபுரம்‌ என்ற பெயர்‌ மகாபலிபுரம்‌ என 


மருவி வழங்குகின்றது. 

மனக்கவலையை மாற்றுவதாக வாக்களித்தான்‌. அதன்‌ 
பொருட்டு உன்‌ துறைமுகத்தினின்று புறப்பட்டது தமிழ்ச்‌ 
சேனை; மாற்றாருடன்‌ போர்‌ புரிந்தது; வெற்றி பெற்றது. 
மானவர்மன்‌ இலங்கைக்கு அரசன்‌ ஆயினான்‌. அவன்‌ 
மானங்காத்த பெருமை உனக்கும்‌ உரியதன்றோ? 


“நல்வாழ்வு பெற்ற மல்லை நகரமே ! இலங்கையில்‌ 
வெற்றிமாலை சூடிய பெரும்படை வீர முழக்கத்துடன்‌, 
மல்லன்‌ வாழ்க, வாழ்க' என்று வாழ்த்திக்கொண்டு, 
மரக்கலங்களில்‌ இங்கு வந்த காட்சியைக்‌ கண்டவர்‌ 
மறப்பாரோ? '! பொன்னையும்‌, மணியையும்‌, பொருளை 
யும்‌, போர்க்களிறுகளையும்‌ சுமந்து நெளிந்து உன்‌ 
துறைமுகத்தை நண்ணிய கப்பல்களின்‌ மாட்சி சொல்லுந் 
தன்மையதோ? இவையெல்லாம்‌ மல்லையங்‌ கரையிலே 
பள்ளிகொண்ட மாதவன்‌ செயலன்றோ? 


“மன்னர்‌ போற்றும்‌ மணிநகரே !/ வெற்றி மேல்‌ 
வெற்றி பெற்ற மாமல்லன்‌ உன்னை அழகு செய்யத்‌ 
தலைப்பட்டான்‌/; உன்‌ கரும்பாறைகளையெல்லாம்‌ 
கலைக்கோயிலாக்கக்‌ கருதினான்‌. அவன்‌ ஆணை 
தலைக்கொண்டு கற்பணியில்‌ வல்ல சிற்பியர்‌ கைசெய்யத்‌ 





1. “ புலங்கொள்நிதிக்‌ குவையோடு 

புழைக்கைம்மாக்‌ களிற்றினமும்‌ 

நலங்கொள்நவ மணிக்குவையும்‌ 
௬மந்தெங்கும்‌ நான்றொசிந்து 

கலங்கள்‌இயங்‌ கும்‌.மல்லைக்‌ 
கடல்‌.மல்லைத்‌ தலசயனம்‌ 

வலங்கொள்மனத்‌ தாரவரை 
வலங்கொள்என்‌ மடநெஞ்சே” 


- திருமங்கை மன்னன்‌ திருப்பாசுரம்‌. 


36 கடற்கரையிலே 

வெவ்லவதைவளைகளைவைசைைைை கைவளைவைைகைவ வைய களையை சைகை வைகிய வைம வைவவவைகளைவைக வ வையை ப ்ை ைலல ்்்்்்்்்்்கைனினி மிலி ைைவாவைவைனைகைவை 
தொடங்கினர்‌. அன்னார்‌ அக்கிய நற்பணியின்‌ அழகுதான்‌ 
என்னே! “இதோ, ஒன்றையொன்று அடுத்து, 
அடுக்கடுக்காக உயர்ந்து நிற்கும்‌ ஐந்து திருக்கோயில்களும்‌ : 
தமிழ்நாட்டுச்‌ சிற்பக்கலையின்‌ சீர்மைக்கு அழியாத. 
சான்றாகுமல்லவா? இவற்றின்‌ மருங்கேயுள்ள குகைக்‌: 
“கோயிலின்‌ சிற்பத்‌ திறனைத்தான்‌. என்னென்று 
சொல்வேன்‌? இங்கு *ஏனத்தின்‌ உருவாகி எம்பெருமான்‌. 
காட்சி தருகின்றான்‌. ஏன வடிவத்தில்‌ அமைந்த எம்‌ 
இறைவனது ஞானஒளியைக்‌ கண்டோர்‌, இவ்வனப்‌ 
பிறவியை அறுத்து அநீதமில்‌ இன்பமடைவரல்லரோ? 
ஏனக்‌ கோயிலை அடுத்து அமைந்துள்ளது ஈசன்‌ கோயில்‌. 
அங்குள்ள கல்லோவியத்தின்‌ செம்மையைச்‌ சொல்லவுங்‌ 
கூடுமோ? போர்க்கோலம்‌ கொண்ட பராசக்தி, சங்கு 
சக்கரம்‌ ஏந்தி, சிங்கத்தின்மீதமர்ந்து எருமைத்‌ தலையுடைய 
அசுரன்‌ ஒருவனைத்‌ தாக்கும்‌ தன்மையில்‌ அமைந்த 
அவ்வடிவம்‌ என்‌ உள்ளத்தை அள்ளுகின்றதே ! 
இம்மட்டே! மாயக்கண்ணன்‌ - மணிவண்ணன்‌ - 
கோவர்த்தன கிரியைக்‌ குடையாகப்‌ பிடித்துக்‌ 
கோகுலத்தைக்‌ காத்த கருணை அடுத்த பாறையில்‌ வடிக்கப்‌. 
பெற்றுள்ளது. ' கோகுலங்கள்‌ தளராமல்‌ குன்றம்‌ ஏந்திக்‌ 
காத்தனை, எம்பெருமானைக்‌ கண்டுகொண்டேன்‌ 
அக்கல்லோவியத்தில்‌ ! கண்ணன்‌ கருணையால்‌ கவலை 
நீத்த கோகுலத்தில்‌ ஆயர்‌ குழலூதும்‌ அழகும்‌, கன்றினிடம்‌ 
அன்புடைய கறவைப்பசு மனமுவந்து இடையர்க்குப்‌ பால்‌ 


* ஏனம்‌ - வராகம்‌. 


“ ஏனத்தின்‌ உருவாகிய நிலமங்கை எழில்கொண்டான்‌ 
ஞானத்தின்‌ ஒளியுருவை நினைவார்‌என்‌ நாயகரே” 


- திருமங்கை மன்னன்‌ திருப்பாசுரம்‌ 


திருமங்கை மன்னன்‌ 37. 





தரும்‌ மாண்பும்‌ அக்கல்லில்‌ அமைந்து இனிய காட்ச. 
தருகின்றனவே ! அதன்‌ மருங்கிலுள்ள பாறையிலே 
அருந்தவத்தின்‌ கோலம்‌ இலங்குகின்றது. ஒற்றைக்‌ காலை 
ஊன்றி, உச்சிமேற்‌ கைகூப்பி, வற்றிய மேனியனாய்‌, நற்றவம்‌ 
புரியும்‌ ஒரு மாதவன்‌ வடிவம்‌ அழகாக அக்கல்லில்‌ 
வடிக்கப்பட்டிருக்கின்றது. அவனது அருந்தவத்தின்‌ 
செம்மையால்‌ சுற்றும்‌ முற்றும்‌ அமைதியே நிலவுகின்றது. 
எத்தனை கலைவாணர்‌ கருத்து: .இக்கற்பனையில்‌ 
அமைந்துள்ளதோ? 


“நல்லோர்‌ ஏத்தும்‌ மல்லை மாநகரமே! உன்னைக்‌ 
காணப்‌ பெற்றோர்‌ வெம்மை நீத்துச்‌ செம்மை யடைவர்‌; . 
பிணக்கம்‌ ஒழித்து இணக்கம்‌ எய்துவர்‌. உன்‌ கடற்கரைக்‌ 
கோயிலிலே கண்ணுதலோனும்‌ கமலக்கண்ணனும்‌ 
இணங்கி நின்று இன்பக்‌ காட்சி தருகின்றனர்‌. இதைக்‌ 
கண்டும்‌ இவ்வுலகம்‌ பிணக்க நெறியிற்‌ செல்லுதல்‌ 
பேதைமையன்றோ?. 

“ பிணங்களிடு காடதனுள்‌ 
நடமாடு பிஞ்ஞ்கனோடு 
இணங்குதிருச்‌ சக்கரத்தெம்‌ 
பெருமானார்க்‌ கிடம்விசும்பில்‌ 
கணங்கள்‌இயங்‌ கும்மல்லை 
கடல்மல்லைத்‌ தலசயனம்‌ 
வணங்குமனத்‌ தாரவரை 
வணங்குஎன்தன்‌ மடநெஞ்சே” 
என்று உருக்கமாகப்‌ பாடிக்கொண்டு திருக்கோயிலின்‌ 
உள்ளே சென்றார்‌ திருமங்கையாழ்வார்‌. 


9, பட்டினத்தார்‌ 





சென்னை மாநகரின்‌ அருகேயுள்ள கடற்‌ 
கரையூர்களிலே சாலத்‌ தொன்மை வாய்ந்தது திருஒற்றியூர்‌, 
மூவர்‌ தமிழும்‌ பெற்றது அம்மூதூர்‌. பட்டினத்தார்‌ என்று 
தமிழகம்‌ போற்றும்‌ பெரியார்‌ அப்பதியிலே பல நாள்‌ 
வாழ்ந்தார்‌. அவரை நன்றாகப்‌ பற்றிக்கொண்டது ஒற்றியூர்‌, 
தமது உள்ளங்‌ கவர்ந்த ஒற்றியூர்க்‌ கடற்கரையிலே நின்று 
ஒரு நாள்‌ அவர்‌ உயரிய உண்மைகளை உணர்த்தலுற்றார்‌: 


“கற்றவர்‌ போற்றும்‌ ஒற்றி மாநகரே / உன்னை 
நாடியடையாதார்‌ இந்நாட்டில்‌ உண்டோ? உன்‌ கடலருகே 
நிற்கும்‌ கரும்பைக்‌ கண்‌ படைத்தவர்‌ காணாதிருப்பாரோ? 
அக்கரும்பின்‌ தன்மையை என்னென்று உரைப்பேன்‌? 
காண இனியது அக்கரும்பு, கண்‌ மூன்றுடையது 
அக்கரும்பு; “கண்டங்‌ கருத்தது அக்கரும்பு; தொண்டர்க்கு 
உகந்தது அக்கரும்பு. கண்டுகொண்டேன்‌ அக்கரும்பை ! 
அக்கரும்பே என்‌ கடுவினைக்கு மாமருந்து. 





“கண்டம்‌ கரியதாய்‌, கண்முன்‌ றுடையதாய்‌ 
அண்டத்தைப்‌ போல அழகியதாய்‌ - தொண்டர்‌ 
உடல்‌உருகத்‌ தித்திக்கும்‌ ஓங்குபுகழ்‌ ஒற்றிக்‌ 
கடல்‌அருகே நிற்கும்‌ கரும்பு” 


- பட்டினத்தார்‌ பாடல்‌. 


பட்டினத்தார்‌ 309 





“அலைகடலே ! உன்‌ அலையை ஓத்ததே என்‌ 
நிலையும்‌ ! அடுத்தடுத்து வருகின்ற உன்‌ அலைகளை 
எண்ணமூடியுமோ? அப்படியே என்‌ பிறப்பும்‌ எண்ணத்‌ 
தொலையாது. இம்மண்ணுலகிற்‌ பிறந்து, நான்‌ மனம்‌ 
சலித்தேன்‌; என்னைச்‌ சுமந்து சுமந்து அன்னையர்‌ மெய்‌ 
சலித்தார்‌. என்னைப்‌ படைத்துப்‌ படைத்து அயனும்‌ கை 
சலித்தான்‌; இதுவரையில்‌ பிறந்தது போதும்‌. இனிப்‌ 
பிறவாதிருக்க வேண்டும்‌. அந்நிலையை நாடியே உன்னைத்‌ 
தஞ்சம்‌ அடைந்தேன்‌. 

“பழங்கடலே ! அப்பர்‌ என்ற அருமைப்‌ பெயர்‌ 
பெற்ற அண்ணல்‌ - செஞ்சொற்‌ பாமாலை தொடுத்துச்‌ 
சிவனார்‌.திருவடியில்‌ அணிந்த செம்மல்‌ - மூன்னொருகால்‌ 
உன்‌ கரையை வந்தடைந்தார்‌; உருகிப்‌ பாடினார்‌. ஒப்பற்ற 
அன்பு வாய்ந்த அப்பெருமானை 'அப்பர்‌' என்று 
அழைப்பது எத்துணை அழகு !/ என்‌ அப்பன்‌ காட்டிய 
நெறியைக்‌ கடைப்பிடித்தல்‌ என்‌ பிறப்புரிமையன்றோ? 
*“ மனம்‌ என்னும்‌ தோணியில்‌ சினம்‌ என்னும்‌ சரக்கை 
ஏற்றி, மதி என்னும்‌ கோலை ஊன்றி, மாக்கடலிற்‌ 
செல்லுங்கால்‌, மதன்‌ என்னும்‌ பாறை தாக்குமே ! ஒற்றியூர்‌ 
உடைய கோவே! அப்போது உன்னை நினைக்கும்‌ 


* “மனம்‌எனும்‌ தோணி பற்றி. 

மதிஎனும்‌ கோலை ஊன்றிச்‌ 

சினம்‌எனும்‌ சரக்கை ஏற்றிச்‌ 
செறிகடல்‌ ஓடும்‌ போது 

மதன்‌எனும்‌ பாறை தாக்கி 
மறியும்போது அறிய வொண்ணா 

உனைஎணும்‌ உணர்வை நல்காய்‌ 
ஒற்றியூர்‌ உடைய கோவே” 


- திருநாவுக்கரசர்‌ 'தேவாரம்‌ 


40 கடற்கரையிலே 
ன்ய்வ வ வவைவைைவைவசைவைைசைகைசைவைவைகைளைைய கை கவாயயை பவை வாய வைவைைய வையை யவை வையை வவ டைய அவவ வவ மை மைக்கை வைவவவ வகைமை 


உணர்வினை அருள்வாய்‌' என்று அவா்‌ அருளிய 
திருவாக்கே எனக்கு வழிகாட்டுகின்றது. வாழ்க்கை என்னும்‌ 
கடலில்‌ ஓடும்‌ உயிருக்கு இதனினும்‌ சிறந்த உறுதி 
யுண்டோ? மனத்திலே சீலம்‌ என்னும்‌ சரக்கை ஏற்றாது, 
சினம்‌ என்னும்‌ சரக்கை ஏற்றுதல்‌ ஈனம்‌ அன்றோ? 
அச்சரக்கை ஏற்றிச்‌ செல்லும்போது, செருக்கென்னும்‌ 
பாறை தாக்கி நொறுக்கிவிடும்‌ என்று அப்பர்‌ கூறியது 
அமுதவாக்கன்றோ? யான்‌, எனது என்னும்‌ இருவசைச்‌ . 
செருக்கும்‌ அற்றவரே பிறவிப்‌ பெருங்கடல்‌ கடந்து. 
பேரின்ப உலகம்‌ பெறுவர்‌ என்று தமிழ்மறை. 
பாடிற்றன்றோ? வாழ்க்கையை உருப்பட வொட்டாமல்‌. 
திதைத்து அழிக்கும்‌ செருக்கை 'மதன்‌ என்னும்‌ பாறை! 
என்று அப்பர்‌ பெருமான்‌ பாடிய அருமையை எவ்வாறு 
புகழ்ந்து உரைப்பேன்‌ ! 

“ நீர்ப்பெருக்குற்ற நெடுங்கடலே ! செல்வச்‌ செருக்கே 
செருக்கினுள்‌ எல்லாம்‌ தலையாகும்‌. உலக வாழ்க்கை 
செம்மையாக நடைபெறுவதற்குச்‌ செல்வம்‌ இன்றியமை 
யாததுதான்‌. ' பொருளில்லார்க்கு இவ்வுலகமில்லை' 
என்பது பொய்யாமொழியே. ஆயினும்‌, செல்வத்தின்‌ 
பயனறிந்து வாழ்பவர்‌ இவ்வுலகில்‌ ஒரு சிலரேயாவர்‌. 
அல்லும்‌ பகலும்‌ அரும்பாடு பட்டுத்‌ தேடும்‌ பணத்தை 
மண்ணிலே புதைத்து வைத்து மாண்டு ஒழிபவர்‌ எத்தனை 
பேர்‌ / பரிந்து தேடும்‌ பணத்தைப்‌ பார்த்துப்‌ பார்த்து 
மகிழ்வதே பேரின்பம்‌ என எண்ணி வாழும்‌ ஏழை மாந்தர்‌ 
எத்தனை பேர்‌ ! செல்வம்‌ என்பது செல்லுந்‌ தன்மைத்து 
என்ற உண்மையை அறியாது அதைக்‌ கட்டி வைத்துக்‌ 
காக்க முயலும்‌ கயவர்‌ எத்தனை பேர்‌ ! செல்வம்‌ பெற்றவர்‌ 
தம்‌ நிலையைக்‌ குறித்துச்‌ சிறிதும்‌ சிந்திக்கின்றார்‌ 

இல்லையே ! பிறக்கும்பொழுது தங்கத்‌ தலையொடும்‌, 
வயிரக்‌ கையொடும்‌, வெள்ளிக்‌ காலொடும்‌ பிறந்தவர்‌ 
எவரும்‌ இல்லையே ! இறக்கும்பொழுது. பொன்னையும்‌ 
பொருளையும்‌ தம்முடன்‌ கொண்டுசெல்வார்‌ எவரும்‌ 
இலரே ! இத்தகைய செல்வத்தின்‌ பயன்தான்‌ யாது? 
உலகியல்‌ அறிந்த பெரியோரெல்லாம்‌ ஒருதலையாக 
அதனை உணர்த்தியுள்ளார்களே / ஈதலே செல்வத்தின்‌ 
பயன்‌, அற்றாரை ஆதரித்தலே செல்வம்‌ பெற்றாரது 
கடமை'. இதை அறிந்து வாழ்பவர்‌ ஆன்றோர்‌ அவர்‌; 
கொடுக்க அறியாதவர்‌ * குலாமர்‌; பிறவிப்பயன்‌ அறியாப்‌ 
பதடிகள்‌. ப ர. 

“ பரந்த பெருங்கடலே ! பசித்தோர்‌ முகம்‌ பார்த்து 
இரங்கும்‌ தன்மை வாய்ந்த செல்வர்‌ இல்லாத நாடு 
நாடாகுமா? ஏழையர்க்கு ஒன்றும்‌ ஈயாது ஏழடுக்கு மாடம்‌ 
கட்டி இறுமாந்திருப்பவர்‌ இறைவனது கருத்தறியாத ஈனர்‌ 
அல்லரோ? மெய்யறிவு பெற்ற மேலோர்‌ எல்லாம்‌ 
மெய்ப்பொருளாகிய இறைவனை “ஏழை பங்காளன்‌” 
என்று குறித்தனரேயன்றிச்‌ செல்வர்‌ பங்காளன்‌ என்று 
சிறப்பிக்கவில்லையே ! இத்தகைய ஏழையரைப்‌ புறக்‌ 
கணிப்பது அண்டவனைப்‌ புறக்கணிப்பதாகுமன்றோ? 


* “ரிறக்கு.ம்‌ பொழுது கொடுவந்த 

தில்லை ! பிறந்து மண்மேல்‌ 

இறக்கும்‌ பொழுது கொடுபோவ 
தில்லை; இடைநடுவில்‌ 

குறிக்கும்‌இச்‌ செல்வம்‌ சிவன்தந்த 
தென்று கொடுக்கறியாதுூ 

இறக்கும்‌ குலாமருக்குஎன்‌ 
சொல்லுவேன்‌ கச்சி ஏகம்பனே” 


- பட்டினத்தார்‌ பாடல்‌ 

அழியுந்‌ தன்மை வாய்ந்த செல்வத்தை அற்றார்க்கும்‌ 
ஆதுலர்க்கும்‌ கொடுத்து, அழியாத அறமாக மாற்றிக்‌ 
கொள்வதன்றோ அறிவுடைமையாகும்‌? 


நற்றவர்‌ வாழும்‌ ஒற்றியூரே ! என்னையாளும்‌ 
இறைவன்‌ கருணையால்‌ உறுதிப்பொருள்‌ இன்ன: 
தென்றுணர்ந்தேன்‌. காவிரிப்‌ பூம்பட்டினத்தில்‌ கடல்‌ 
வாணிகத்தால்‌ வந்த பொருளைக்‌ கண்டு களிப்புற்றிருந்த 
என்னைக்‌ கரையேற்றத்‌ திருவுளங்‌ கொண்டான்‌ 
ஒற்றியரூடைய இறைவன்‌; ஒரு சீட்டைக்‌ காட்டி, என்னை 
ஆட்கொண்டான்‌. 'காதற்ற ஊசியும்‌ வாராது காணும்‌ 
கடைவழிக்கே' என்னும்‌ அருமைத்‌ திருமொழியால்‌ 
என்னுள்ளத்தை உருக்கினான்‌. காதற்ற ஊசியைக்‌ காட்டி 
என்னைக்‌ கடைத்தேற்றினானே ! 


“ஒற்றியூரே ! உன்‌ பெருமையை அவன்‌ அருளால்‌ 
உணர்ந்தேன்‌. 'நீயே சிவலோகம்‌ என்று அறிந்தேன்‌. என்‌ 
உள்ளம்‌ கவர்ந்த ஓற்றியே ! வாழி; என்னைத்‌ தாங்கும்‌ 
ஒற்றியே ! வாழி; உலவாப்‌ பெரும்‌ பெயர்‌ ஒற்றியே ! வாழி” 
என்று வாழ்த்திக்கொண்டு அழிக்கரையை விட்டகன்றார்‌ 
இருவினைக்‌ கட்டறுத்த பட்டினத்தார்‌. 





1. வாவிஎல்லாம்‌ தீர்த்தம்‌; மணல்‌எல்லாம்‌ வெண்ணீறு 
காவனங்கள்‌ எல்லாம்‌ கணநாதர்‌ - பூவுலகில்‌ 
ஈது சிவலோகம்‌ என்றென்றே மெய்த்தவத்தோர்‌ 
ஓதும்‌ திருவொற்றி யூர்‌.” 


- பட்டினத்தார்‌ பாடல்‌ 


10. பண்டித சோழன்‌ 





தமிழ்‌ நாட்டுத்‌ துறைமுக நகரங்களுள்‌ ஓன்று 
நாகபட்டினம்‌. நாகர்‌ என்ற பழந்‌ தமிழ்க்‌ குலத்தார்‌ ஒரு 
காலத்தில்‌ அங்கே சிறப்புற்று வாழ்ந்திருந்தார்‌ என்பர்‌. 
சோழ நாட்டின்‌ தலைநகராகிய காவிரிப்பூம்பட்டினம்‌ 
ஆமழிவாய்ப்பட்டு அழிந்த பின்னர்‌ நாகபட்டினம்‌ 
தலையெடுத்தது; வாணிகத்தால்‌ வளஞுாற்றது. தஞ்சையைத்‌ 
தலைநகராகக்கொண்ட சோழமன்னர்‌ நாகையைத்‌ திருத்தி 
வளர்த்தனர்‌. அம்மன்னரில்‌ தலைகிறந்தவன்‌ 
இராஜேந்திரன்‌. அவன்‌ தன்‌ நிலப்‌ படையால்‌ கங்கை 
வரையுள்ள நாடுகளை வென்றான்‌. கப்பற்படையால்‌ 
கடாரம்‌ முதலிய பல தேசங்களை வென்றான்‌. அவ்வெற்றித்‌ 
திறனை வியந்து ' கங்கை கொண்டான்‌' என்றும்‌, ' கடாரம்‌ 
கொண்டான்‌” என்றும்‌ அவனைத்‌ தமிழகம்‌ பாராட்டியது. 
தமிழ்ச்சுவை யறிந்த அம்மன்னனைப்‌ ' பண்டித சோழன்‌' 
என்று கலைவாணர்‌ கொண்டாடினர்‌. இத்தகைய காவலன்‌ 
நாகை மாநகர்க்கு ஒருகால்‌ எழுந்தருளியபோது அந்நகரம்‌ 
ஓகையுற்று எழுந்தது; கடற்கரையில்‌ விண்ணளாவிய 
பந்தலிட்டு வரவேற்றது. அக்காட்சியைக்‌ கண்டு 
பெருமகிழ்ச்சியுற்ற மன்னவன்‌ பேசலுற்றான்‌ : 

“நல்லோர்‌ ஏத்தும்‌ நாகை மாநகரே ! என்றும்‌ உள்ள 


தமிழகத்தில்‌ நீ தொன்றுதொட்டு இருந்து வருகின்றாம்‌. 
சோழ நாட்டுக்‌ கடற்கரை நகரங்களுள்‌ இன்று நீயே 


44 கடற்கரையிலே 





தலைமை சான்றாய்‌ ! கடல்‌ வளம்‌ படைத்த உன்னை 
.தடல்‌ நாகை' என்று பாடினார்‌ திருநாவக்கரசர்‌. 
இமையும்‌ தரும்‌ ஈசனார்‌ கோயில்‌ இங்கு அருமையான 
காட்சி தருகின்றது. காரோணம்‌ என்னும்‌ திருக்கோயிலைக்‌ 
கண்பெற்றவர்‌ காணாதிருப்பரோ? ஜு 


“மன்னர்‌ போற்றும்‌ மணிந கரே ! இறைவன்‌ 
அருளால்‌ என்‌ அரும்பெருந்‌ தந்தையார்‌ - இராஜராஜன்‌ - 
திலப்படையும்‌ நீர்ப்படையும்‌ பெருக்கினார்‌; செருக்குற்ற 
மாற்றரசரை நொறுக்கினார்‌; கோதாவரி முதல்‌ குமரி வரை 
ஆணை செலுத்தினார்‌; கடல்‌ சூழ்ந்த பல நாடுகளில்‌ 
புலிக்கொடியை நாட்டினார்‌. சென்றவிடமெல்லாம்‌ செரு 
வென்று ஜெயம்‌ பெற்ற மன்னரை 'ஜெயங்‌ கொண்டான்‌! 
என்று தமிழகம்‌ சீராட்டி மகிழ்ந்தது. அவர்‌ காட்டிய 
நெறியைக்‌ கடைப்பிடித்து வாழ முயல்கின்றேன்‌; 
அம்மன்னர்‌ அடி ச்சுவடுபற்றி இந்நாட்டை ஆள 
அசைப்படுகின்றேன்‌. அவர்‌ காலத்தில்‌ வெற்றிச்சுவை 
கண்ட தமிழ்ச்சேனை மேன்மேலும்‌ வாகைமாலை சூட . 
விரும்பிற்று; வடக்கே கங்கையாறளவும்‌ சென்று 
மாற்றாரை வென்றது. பொங்கு கங்கையைப்‌ பொற்‌ 
குடத்தில்‌ எடுத்து வந்தது; 'கங்கை கொண்டான்‌” என்னும்‌ 
விருதுப்‌ பெயரை எனக்குத்‌ தந்தது. 

“நலமார்ந்த நன்னகரே / கங்கையின்‌ நீரை என்‌ 
தண்ட நாயகன்‌ கொண்டு வந்தான்‌. கோதாவரிக்‌ கரையில்‌ 
நான்‌ அப்படைத்‌ தலைவனை வரவேற்றேன்‌; கங்கையைக்‌ 
கொண்டேன்‌; புதிதாகச்‌ சோழநாட்டில்‌ நான்‌ கட்டிய 
ஏரியில்‌ அத்நீரை உகுத்தேன்‌ : “சோழ கங்கம்‌' என்னும்‌ 
பெயரையும்‌ அதற்கு அளித்தேன்‌; கொள்ளிடத்திலிருந்து 
கால்‌ பிடித்துக்‌ காவிரியின்‌ நீரை அந்த ஏரியிற்‌ 


பண்டித சோழன்‌ 45 


பெருக்கினேன்‌. கங்கையும்‌ காவிரியும்‌ கலந்த ஏரியில்‌ 
என்றும்‌ நீர்‌ பொங்கிப்‌ பெருகவேண்டுமென்று இறை 
வனைத்‌ தொழுதேன்‌. அப்போது “ ஏரி நிறைந்தனைய 
செல்வன்‌ கண்டாய்‌” என்ற தமிழ்ப்பாட்டை இசைவாணர்‌ 
அந்த ஏரியின்‌ கரையில்‌ நின்று பாடினர்‌. அது கேட்டு என்‌ 
உள்ளம்‌ உருகிற்று. சோழ கங்கத்தின்‌ கருணையால்‌ 
வெற்றிடமெல்லாம்‌ இப்போது விளைநிலமாயிற்று; காடு 
மேடெல்லாம்‌ கழனியாயின. சோழநாட்டை வளநாடாக்கி 
வளவன்‌ என்ற பெயரை எம்‌ குலத்தார்க்கு வழங்கிய 
ஆதிமன்னன்‌ - திருமாவளவன்‌ - 'குளம்‌ தொட்டு வளம்‌ 
பெருக்கினான்‌' என்று பட்டினப்பாலை பாராட்டுவதைப்‌ 
படித்தேன்‌. ஒல்லும்‌ வகையால்‌ அவ்வளவனைப்போல்‌ 
வேளாண்மையை ஆதரிக்க அசைப்படுகின்றேன்‌. 
படையாற்றலினும்‌ பசியாற்றலே சிறந்த தென்பதை எண்ணி 
எண்ணி மனம்‌ களிக்கின்றேன்‌. கங்கை கொண்டேன்‌; பயி! 
முகம்‌ கண்டேன்‌. அதலால்‌, 'கங்கை கொண்டான்‌' என்‌ 
விருதுப்‌ பெயரைப்‌ போற்றுகிறேன்‌. 


“ வளவன்‌ நாட்டுத்‌ துறைமுகமே ! இந்தாட்டில்‌ பசி 
ஒழிந்தால்‌ மட்டும்‌ போதுமா? பொருளும்‌ பெருக 
வேண்டும்‌ என்பது என்‌ ஆசை. தாழ்விலாச்‌ செல்வம்‌ 
வாணிகத்தால்‌ வரும்‌. இதை உணர்ந்தன்றோ தமிழ்நாட்டு 
மூவேந்தரும்‌ துறைமுக நகரங்களைக்‌ குறிக்கொண்டு 
காத்தனர்‌ ! சோழ நாட்டுக்‌ கரையிலே திருமாவளவன்‌ 
திருத்தியமைத்த பூம்புகார்‌ நகரம்‌ யார்‌ செய்த 
தீவினையாலோ அழிந்துபட்டது. ஆயினும்‌, 
நாகபட்டினமே ! உன்னைக்‌ கண்டு ஒருவாறு வாட்டம்‌ 
தீர்ந்தேன்‌. அந்தநாளில்‌ புகார்‌ நகரத்தில்‌ நிகழ்ந்த வாணிகம்‌ 
இந்நாளில்‌ இங்கு நடைபெறுகின்றது. பல இனத்தார்‌, பல 

மதத்தார்‌ இந்நகரிலே கலந்து வாழ்கின்றார்கள்‌. சைவம்‌, 
வைணவம்‌, சமணம்‌, சாக்கியம்‌ ஆகிய நால்வகைச்‌ 
சமயங்களும்‌ நேசப்பான்மையுடன்‌ இந்நகரில்‌ நிலவக்‌ 
காண்கின்றேன்‌. கடார தேசத்தை அளும்‌ அரசன்‌ சாக்கிய 
சமயத்தைச்‌ சார்ந்தவன்‌. அந்நாட்டார்‌ பலர்‌, இந்நகரில்‌ 
வாழ்ந்து வருகின்றனர்‌. அவர்கள்‌ வழிபாடு செய்வதற்காகப்‌ 
புத்த விகாரம்‌ ஒன்று இந்நகரிலே கட்ட விரும்பினான்‌ 
கடார மன்னன்‌; என்‌ தந்தையாரிடம்‌ அதற்கு அனுமதி 
வேண்டினான்‌. உடனே அனுமதி கொடுத்தார்‌ அவர்‌; 
ஆம்மட்டில்‌ அமையாது ஆனைமங்கலம்‌ என்ற ௫ளரையும்‌ 
அக்கோயிலுக்கு நன்கொடையாக அளித்தார்‌. சூடாமணி 
விகாரம்‌ என்னும்‌ பெயரால்‌ இந்நகரத்திலே அந்த ஆலயம்‌ 
சிறந்து விளங்குவதைக்‌ கண்டு நான்‌ மகிழ்ச்சியடை 
கின்றேன்‌. 

“ வணிகர்‌ நிறைந்த மணிநகரே ! கடார தேசத்திற்கும்‌, 
தமிழ்‌ நாட்டிற்கும்‌ நினைப்புக்கு எட்டாத நெடுங்காலமாக 
வர்த்தக உறவுண்டு. 'காழகம்‌ என்று முன்னாளில்‌ 
அழைக்கப்பட்ட அந்நாட்டின்‌ விளைபொருளும்‌ 
நுகர்பொருளும்‌ தமிழ்நாட்டுத்‌ துறைமுகத்தில்‌ வந்து 
இறங்கிய வண்ணமாயிருந்தன. காழக நாட்டார்‌ 
காவிரித்துறைமுகத்தில்‌ குடியேறியவாறே திரைகட 
லோடிய தமிழகத்தார்‌ காழகம்‌, சாவகம்‌ முதலிய நாடுகளில்‌ 
வாணிகத்திற்காகச்‌ சென்று வாழ்ந்தார்கள்‌. அங்குள்ள 
தக்கோலம்‌, மலையூர்‌, பண்ணை ஆகிய ஊர்ப்‌ பெயர்கள்‌ 
தமிழர்‌ இட்ட பெயர்கள்‌ என்பதில்‌ தடையுமுண்டோ? 


7. “ ஈழத்‌ துணவும்‌ காழகத்‌ தாக்கமும்‌” 
- பட்டினப்பாலை. 

“வாகை சூடிய நாகையே ! இன்று கடாரத்தை 
அளும்‌ அரசன்‌ அந்நாட்டுக்கும்‌ தமிழ்நாட்டுக்கும்‌ உள்ள 
பண்டை உறவை மறந்தான்‌; புத்த விகாரத்தை நாம்‌ 
ஆதரித்த அருமையையும்‌ புறக்கணித்தான்‌. சித்த 
விகாரத்தால்‌ சீனத்தாரோடு புத்துறவு பூண்டான்‌. 
அவ்வர்த்தக உறவினால்‌ கடாரத்திலுள்ள தமிழர்‌ 
கையற்றார்‌. தமிழகத்திற்கும்‌ வாணிக வளம்‌ சிறிது 
குறைவதாயிற்று. முறை தவறி நடந்த கடார மன்னர்க்குத்‌ 
தமிழாற்றலை அறிவித்தற்காகவே நமது கடற்படை 
எழுந்தது; கடாரம்‌ கிடுகிடுத்தது; குற்றமுள்ள மன்னவன்‌ 
நெஞ்சு குறுகுறுத்தது. அவன்‌ ந.மது அடியில்‌ முடியை 
வைத்து வணங்கினான்‌; பிழை பொறுக்கும்படி 
வேண்டினான்‌, முறையாகத்‌ திறை செலுத்த இசைந்தான்‌; 
்‌ இனி என்றும்‌ தமிழ்நாட்டின்‌ நலத்திற்கு மாறாக நடப்ப 
தில்லை' என்று வாக்களித்தான்‌. வடுப்படாமல்‌ 
வாகைமாலை சூடிய தமிழ்ச்சேனை இந்நாகைத்‌ துறை 
முகத்தில்‌ வந்து இறங்கியபொழுது இங்கெழுந்த 
எக்களிப்பை என்னென்றுரைப்பேன்‌ ! “கங்கை கொண்ட 
தமிழரசன்‌ கடாரமும்‌ கொண்டான்‌' என்று கவிஞர்‌ 
கொண்டாடினார்கள்‌; பாட்டாலும்‌ உரையாலும்‌ என்‌ 
படைத்‌ திறமையைப்‌ பாராட்டினார்கள்‌. அப்பாராட்‌ 
டெல்லாம்‌ என்‌ குடிபடைகளுக்கே உரியவாகும்‌. ஒன்றை 
மட்டும்‌ நான்‌ ஒப்புக்கொள்வேன்‌. கங்கை கொண்டதனால்‌ 
கழனி கண்டேன்‌; கடாரம்‌ கொண்டதனால்‌ கடல்‌ வளம்‌ 
பெற்றேன்‌. இனி என்‌ நாட்டுக்கு என்ன குறை? 

“தகைமை வாய்ந்த திருநகரே ! திருவள்ளுவர்‌ 
கூறியவாறு தள்ளா விளையுளும்‌, தாழ்விலாச்‌ செல்வமும்‌ 
உடைய தமிழ்நாட்டில்‌ தக்காரும்‌ வாழ்வதறிந்து மனம்‌ 

தழைக்கின்றேன்‌. தஞ்சை மாநகரில்‌ என்‌ தந்தையார்‌ எடுத்த 
இருப்பணி இனிது நிறைவேற உறுதுணையாக நின்றவர்‌ 
கருவூர்த்‌ தேவர்‌ என்பதை நாடறியும்‌. அவர்‌ மும்மையும்‌ 
உணர்பவர்‌; ஒருமையே மொழிபவர்‌. அவர்‌ ஆசியால்‌ நான்‌ 
வாசி பெற்றேன்‌. கங்காபுரி என்னும்‌ கங்கை கொண்ட 
சோழபுரத்தில்‌ ஈசனார்க்கு நான்‌ எடுத்த திருக்கோயிலைக்‌ 
கருவூர்ப்‌ பெரியார்‌ பாடியருளினார்‌. அவர்‌ பாடிய 
இசைப்பாட்டால்‌ என்‌ பெயர்‌ தாங்கிய நகரின்‌ புகழ்‌ 
எட்டுத்‌ திசையிலும்‌ பரவலாயிற்று. அம்மட்டேடோ? அருள்‌ 
நூலும்‌, பொருள்‌ நூலும்‌ அவர்‌ வாயிலாகக்‌ கேட்டறிந்த 
என்னைப்‌ பண்டித சோழன்‌' என்று தமிழகம்‌ பாராட்டத்‌ 
தொடங்கிற்று. அப்பட்டத்தைத்‌ தாங்குதற்குரிய 
தகுதியில்லையே என்று ஏங்குகின்றது என்னுள்ளம்‌. 





“ தற்றவர்‌ நிறைந்த நற்றவ நகரே / கடல்‌ நாகையாகிய 
நீ, கலை நாகையாகவும்‌ விளங்குகின்றாய்‌ ! இங்குள்ள 
கலைவாணர்‌ உதவியால்‌ ஆருந்தமிழ்க்‌ கலைகளை ஓதி 
யுணர்ந்து நான்‌ பண்டித சோழன்‌ அக முயல்வேன்‌. 
மெய்ஞ்ஞான பண்டிதனாகிய முருகவேள்‌ அருளால்‌ 
முத்தமிழறிந்து வாழ்வேன்‌. எல்லோரும்‌ இன்புற்று வாழ 
ஈசன்‌ அருள்‌ புரிக” என்று பணிந்து விடைகொண்டான்‌, 
பண்டித சோழன்‌. 





இலங்கை என்று வழங்கும்‌ ஈழநாடு இயற்கை வளம்‌ 
வாய்ந்த நாடு. அங்க சிங்களவரோடு தமிழரும்‌ தொன்று று 
தொட்டு வாழ்ந்து வருகின்றார்கள்‌. பரராஜசிங்கள்‌ என்ற 
அரசன்‌ அந்நாட்டை அண்டுவந்த காலத்தில்‌ கடுமையான 
பஞ்சம்‌ வந்துற்றது. பசியின்‌ கொடுமையால்‌ குடிகள்‌ படாத 
பாடு பட்டனர்‌. மன்னன்‌ மனம்‌ பதைத்து வாடினான்‌; 
காவிரி நாட்டை தோக்கினான்‌; தடையின்றிக்‌ கொடுக்கும்‌ 
தகைமை வாய்ந்த சடையப்ப வள்ளலின்‌ உதவியை 
நாடினான்‌. உடனே அவர்‌ களஞ்சியத்திலிருந்து நெல்‌ 
கப்பலேறியது; யாழ்ப்பாணத்துறையில்‌ வத்து மலைபோற்‌ 
குவிந்தது. அதைக்‌ சுண்டான்‌ அரசன்‌; கடற்கரையில்‌ நின்று 
களிப்புடன்‌ பேசலுற்றான்‌ : 


“தென்‌ இலங்கைத்‌ திருநகரே ! சிங்களரும்‌ தமிழரும்‌ 
சேர்ந்து வாழும்‌ இந்நாட்டில்‌ என்றும்‌ இல்லாத பஞ்சம்‌ 
இன்று வந்து சேர்ந்தது. மாதம்‌ மூன்று மழையுள்ள 
நாட்டில்‌ பத்து மாதமாக ஒரு துளி மழையில்லையே ! படிர்‌ 
முசம்‌ காட்டும்‌ கழனிகள்‌ எல்லாம்‌ பாழடைந்து 
கிடக்கின்றன. வாழும்‌ உயிர்கள்‌ எல்லாம்‌ வற்றி உலர்ந்து 
வானத்தையே நோக்கி நிற்கின்றன. காவலன்‌ என்று பேர்‌ 
படைத்த நான்‌, நாடு படுத்‌ துயரத்தைக்‌ கண்டு தவிவுற்றேன்‌; 
கண்டி மாதகரிலுள்ள கண்‌ கண்ட தெய்வமாகிய 
கண்ணகியை வேண்டினேன்‌. 'தாயே ! பத்தினிப்‌ பெண்டிர்‌ 

வாழும்‌ நாட்டில்‌, வானம்‌ பொய்யாது, வளம்‌ 
பிழைப்பறியாது என்று இளங்கோவடிகள்‌ பாடினாரே ! 
கற்புத்‌ தெய்வமாகிய நீ கோயில்‌ கொண்டிருக்கும்‌ 
நாட்டிலே இக்கொடுமை நிகழலாமா? நெஞ்சறிய ஒரு 
பிழையும்‌ நான்‌ செய்தறியேனே ! வஞ்சமின்றி வாழும்‌ என்‌ 
குடிகள்‌ பஞ்சத்தின்‌ வாய்ப்பட்டு வருந்துதல்‌ தகுமோ? 
அன்னையே ! நானும்‌ இந்நாடும்‌ உன்‌ அடைக்கலம்‌' என்று 
மூறையிட்டேன்‌. அன்றிரவு சற்றுக்‌ கண்ணயர்நீதேன்‌; ஒரு 
காட்சி கண்டேன்‌. எண்ணிறந்த கப்பல்கள்‌ தமிழ்‌ 
நாட்டிலிருந்து நெல்‌ மூடைகளைக்‌ கொணர்ந்து இந்த 
யாழ்ப்பாணக்‌ கரையிலே இறக்கிக்கொண்டிருக்கக்‌ 
கண்டேன்‌; கண்‌ விழித்தேன்‌. கப்பலும்‌ இல்லை; நெல்லும்‌ 
இல்லை. கனவிற்‌ கண்ட காட்சி என்று உணர்ந்தேன்‌; 
கவலையுற்றேன்‌. ஆயினும்‌, அக்கனவு வீணாகப்‌ 
போகவில்லை. ஈழ நாட்டின்‌ துயரம்‌ தீர்ப்பது சோழ 
நாட்டின்‌ உரிமையன்றோ என்று சிந்தித்தேன்‌. சோழநாடு 
காவிரி பாயும்‌ வளநாடு. குலத்திற்‌ குன்றாக்‌ கொழுயங்குடிச்‌ 
செல்வர்‌ பலர்‌ அந்நாட்டில்‌ வாழ்கின்றனர்‌. இல்லை 
யென்று சொல்லாமல்‌ எல்லையின்றிக்‌ கொடுக்கும்‌ நல்லார்‌ 
பலர்‌ அங்குள்ளார்கள்‌. அவர்களுள்‌ தலைசிறந்தவர்‌ 
வாடாத பாமாலை பெற்ற வள்ளல்‌; சடையாது 
கொடுக்கும்‌ சடைய வள்ளல்‌. அவரிடம்‌ இந்நாட்டின்‌ 
சார்பாக ஒரு வேண்டுகோள்‌ விடுத்தேன்‌. அதற்கு ஆறாம்‌ 
நாளில்‌ வந்தது ஆயிரம்‌ கப்பல்‌. அதோ ! குன்று போலக்‌ 
குவிந்திருக்கின்றதே அவர்‌ அனுப்பிய நெல்‌ ! அந்த 
நெல்லிலே ஒரு கல்லுண்டா? கலப்புண்டா? பதருண்டா? 
பச்சையண்டா? அதை அள்ளிப்‌ பார்ப்பவரெல்லாம்‌ 
துள்ளி மகிழ்கின்றார்களே ! இன்றுதான்‌ இந்நாட்டார்‌ 
முகத்தில்‌ புன்னகை தவழக்‌ கண்டேன்‌; என்‌ மனக்கவலை 
விட்டேன்‌. 

“தகை சான்ற தனிநகரே ! தக்கோர்‌ வாழும்‌ நாடு 
தமிழ்நாடு என்று அறிவின்மிக்கோர்‌ சொல்லக்‌ கேட்டிருக்‌ 
கின்றேன்‌. அதன்‌ உண்மையை இன்று அறிந்தேன்‌. தமிழ்‌ 
நாட்டு வள்ளல்‌, காலத்தில்‌ உதவி செய்து நம்மைக்‌ 
காப்பாற்றினார்‌. கருணையே உருவாகிய ஆப்‌ 
பெருமானுக்கு என்ன கைம்மாறு செய்ய வல்லோம்‌? 
உண்டி. கொடுத்தவர்‌ உயிர்‌ கொடுத்தவ ரல்லரோ? உயிர்‌ 
தந்த ஒருவனை, * அம்மையே, அப்பா, ஒப்பிலா மணியே, 
என்று நாம்‌ எந்நாளும்‌ போற்றுவோம்‌. அவ்வள்ளலார்‌ 
குலம்‌ வாழையடி, வாழை போல்‌ நீடூழி வாழ்க என்று 
வாழ்த்துவோம்‌. அவர்‌ நாட்டிலுள்ள காவிரியாறு இன்று 
போலவே என்றும்‌ வளமுறத்‌ திகழும்‌ வண்ணம்‌ 
ஆண்டவன்‌ திருவருளை வேண்டுவோம்‌. 


“அருள்‌ பூத்த தமிழ்‌ நகரே ! காவிரி நாட்டின்‌ 
கண்ணெனத்‌ திகழும்‌ தில்லையம்பதியிலே எம்மை 
யாளுடைய ஈசன்‌ - மும்மைசால்‌ உலகுக்கெல்லாம்‌ 
முதல்வன்‌ - அனந்தக்‌ கூத்தாடுகின்றான்‌. அப்பெருமான்‌ 
ஆடுகின்ற அம்பலத்தை அன்னம்‌ பாலிக்கும்‌ தில்லைச்‌ 
சிற்றம்பலம்‌' என்று அன்றோர்‌ பாடினர்‌. காவிரியாற்றின்‌ 
நடுவே கருணை மாமுகிலாகிய திருமால்‌ ஆனந்தமாய்க்‌ 
கண்வளர்கின்றார்‌. அவர்‌ பள்ளி கொள்வதற்கு என்ன 
தடை? நாடு செசழித்திருக்கின்றது; அறம்‌ தழைத்திருக்‌ 
கின்றது; எல்லோரும்‌ இன்புற்று வாழ்கின்றார்கள்‌. 
ஆதலால்‌, காக்கும்‌ கடமையுடைய பெருமாள்‌ 
கவலையற்றுத்‌ திருவரங்கத்திலே கண்‌ வளர்கின்றார்‌. 
காவிரி நாட்டிலுள்ள அமைதியைக்‌ காட்டுகின்றது அவர்‌ 
திருக்கோலம்‌. எனவே, அனந்தக்‌ கூத்துக்கும்‌ அனந்த 
சயனத்துக்கும்‌ அடிப்படையான காரணம்‌ சோழ நாட்டின்‌ 

வளமே யன்றோ? இத்தகைய வளநாட்டில்‌ 'தரும 
தேவதைபோல்‌ விளங்கும்‌ வள்ளல்‌ தழைத்து ஓங்கி வாழ்க 
என்று வாழ்த்‌ துகின்றேன்‌. 


“ தலைமணக்கும்‌ தலைநகரே ! செந்தமிழ்‌ நாட்டுக்கும்‌ 
இலங்கைக்கும்‌ சொந்தம்‌ மிகவுண்டு. ஈழநாட்டு 
ஆதியரசருள்‌ ஒருவன்‌ பாண்டி மன்னன்‌ திருமகளை 
மணந்து வாழ்ந்தான்‌. சேரநாட்டரசன்‌ வஞ்சி மாநகரில்‌ 
நடத்திய கண்ணகி விழாவில்‌ இந்நாட்டுக்‌ கஜபாகு 
மன்னன்‌ கலந்துகொண்டான்‌. அன்றுதொட்டுக்‌ கண்டி 
முதலாய பல நகரங்களில்‌ பத்தினித்‌ திருநாள்‌ நடைபெற்று 

கின்றது; அன்றியும்‌ இந்நாட்டுக்‌ கடற்கரையிலுள்ள 
ரண மலையில்‌ திருக்கோயில்‌ அமைத்து அதைத்‌ 





ம்‌ “இரவு நண்பகல்‌ ஆகி லென்‌,பகல்‌ 

இருளறா இர வாகிலென்‌, 

இரவி எண்திசை மாறி லென்கடல்‌ 
ஏழும்‌ ஏறிலென்‌, வற்றிலென்‌2 

மரபு தங்கிய முறைமை பேணிய 
மன்னர்‌ போகிலென்‌): ஆகிலென்‌? 

வனமை இன்புறு சோழ மண்டல 
வாழ்க்கை காரண மாகவே 

கருது செம்பொனின்‌ அம்ப லத்திலே 
கடவுள்‌ நின்று நடிக்குமே / 

காவி ரித்திரு நதிமி லேஒரு 
கருணை மாமுகில்‌ துயிலுமே 

தருவு யர்ந்திடு புதுவை யம்பதி 
தங்கு மானிய சேகரன்‌, : 

சங்க ரன்தரு சடையன்‌ என்றொரு 
தரும தேவதை வாழவே 7” , 

- பெருந்தொகை - 743 

“திருக்கோணமலையாக்கியவர்‌ தமிழர்‌ அல்லரோ? 
கருங்கடல்‌ நோக்கி வளைந்துள்ள மலையைக்‌ கோணமலை 
என்று பெயரிட்டழைத்த தமிழரின்‌ அறிவு நலம்‌ 
வியக்கத்தக்கதன்றோ? 


“தமிழ்‌ மணக்கும்‌ திருநகரே ! இவையெல்லாம்‌ 
உண்மையே எனினும்‌, நீயே இலங்கை நாட்டின்‌ 
தொன்னகரம்‌; தமிழர்‌ வாழும்‌ நன்னகரம்‌. உன்‌ 
கடற்கரையிலே குவிந்து கிடந்த பெருமணலைக்‌ கண்டு, 
மணவை என்று முன்னையோர்‌ உனக்குப்‌ 
பெயரிட்டார்கள்‌. இப்போது யாழ்ப்பாணம்‌ என்ற அழகிய. 
பெயரைத்‌ தாங்கி நிற்கின்றாய்‌ நீ! யாழ்ப்பாணர்‌ என்பார்‌ 
தமிழ்நாட்டுப்‌ பழங்குலத்தார்‌. செவிக்கினிய யாழிலே 
பண்ணொடு பாட்டிசைத்து இசையின்பம்‌ விளைவித்தார்‌ 
அவரே !/ நாளும்‌ இன்னிசையால்‌ தமிழ்‌ வளர்த்த ஞான 
சம்பந்தர்‌ காலத்தில்‌ யாழ்ப்பாணக்‌ குலத்திலே 
திருநீலகண்டர்‌ என்னும்‌ இசைவாணர்‌ தலைசிறந்து 
விளங்கினார்‌. தேவாரப்‌ பாட்டைப்‌ பண்முறையில்‌ 
அமைத்துப்‌ பாடியவர்‌ அவரே ! இத்தகைய பெருமை 
வாய்ந்த யாழ்ப்பாணர்கள்‌ உன்பால்‌ வந்து 
குடியேறினார்கள்‌; கடற்கரையில்‌ அமர்ந்து பண்ணார்ந்த 
பாட்டி சைத்தார்கள்‌. மேடும்‌ காடுமாய்க்‌ கிடந்த உன்னைப்‌ 
பண்படுத்தினார்கள்‌. அப்போது நீ புதுப்பெயர்‌ பூண்டாய்‌. 
யாழ்ப்பாணர்‌ திருத்திய காரணத்தால்‌ யாழ்ப்பாணம்‌ 
என்று பெயர்‌ பெற்றாய்‌. அன்று முதல்‌ உன்‌ இசையும்‌ 
இயலும்‌ வளர்ந்தோங்கி வருகின்றன. 


2. திருக்கோணமாலை இப்போது 1111008116 
(டிரிங்காமலி) என மருவி வழங்குகிறது. 

“வசை தீர்த்த வளநகரே !/ தமிழ்‌ நாட்டு வள்ளல்‌ 
அனுப்பிய நெல்‌, இத்தமிழ்‌ நகரத்தில்‌ வந்து சேர்ந்தது 
பொருத்தமுடையதன்றே? இந்நெல்லை அள்ளும்‌ 
பொழுதும்‌ அளக்கும்பொழுதும்‌, உணவாக்கி உண்ணும்‌ 
பொழுதும்‌ தமிழ்‌ அன்னத்தால்‌ உயிர்‌ வாழ்கின்றோம்‌ 
என்ற உணர்ச்சி ஒவ்வொருவருக்கும்‌ உண்டாகும்‌. 
அவ்வுணர்ச்சியால்‌ எழுகின்ற நன்றி, ஈழ நாட்டுக்கு 
என்றும்‌ நலமளிப்பதாகும்‌. 


“ இசைவாணர்‌ கண்ட மணிநகரே ! உன்னால்‌ 
இந்நாட்டுக்கு வந்த துன்பம்‌ தீர்ந்தது; வயிறார 
உணவுண்ணும்‌ உயிர்கள்‌ எல்லாம்‌ உன்னை வாயார 
வாழ்த்துக ! உன்‌ திசை நோக்கி வணங்குக !” என்று கை 
கூப்பித்‌ தொழுது விடை பெற்றான்‌, கவலை தீர்ந்த கண்டி 
மன்னன்‌. 





12. கம்பர்‌. 


பாண்டி நாட்டுக்‌ கடற்கரையிலுன்ள பழம்பதிகளில்‌ 
ஒன்று தருப்பசயனம்‌ என்னும்‌ திருப்புல்லணை. 
திருப்புல்லாகிய தருப்பையைத்‌ தலையணையாக வைத்து, 
கருங்கடலை நோக்கி, கருணைக்‌ கடலாகிய இராமன்‌ 
வரங்கிடந்தமையால்‌ திருப்புல்லணை என்னும்‌ பெயர்‌ 
அப்பதிக்கு அமைந்ததென்பர்‌. வானர சேனையுடன்‌ நாடும்‌ 
மலையும்‌ கடந்து வந்த இராமன்‌, இலங்கைக்கு 
எதிரேயுள்ள அக்கடற்கரையை அடைந்தான்‌; குறுக்கே 
நின்ற கடலைக்‌ கடந்து எவ்வாறு அரக்கர்‌ நாட்டுக்குச்‌ 
செல்வது என்றெண்ணிக்‌ கவலையுற்றான்‌. அத்த 
மனப்பான்மையோடு அவ்வீரன்‌ நின்ற நிலையையும்‌ 
நெடுங்கடல்‌ அவனை வரவேற்ற நீர்மையையும்‌ கவிக்‌ 
கண்ணாற்‌ கண்ட கம்பர்‌ பேசுகின்றார்‌ : 





“ கருங்கடலே ! அரக்கர்‌ வாழும்‌ இலங்கையின்‌ 
நாற்புறமும்‌ அரணாக நின்று அருங்காவல்‌ புரிகின்றாயே ! 
அவ்வரக்கர்‌ அறநெறி துறந்தவர்‌ என்பதை நீ அறியாயோ? 
்‌ இரக்கமற்றவர்‌ அரக்கர்‌' என்ற வாய்மொழியும்‌ 
கேட்டிலையோ? உன்‌ காவலால்‌ அன்றோ அன்னார்‌ 
நிறுவிய வல்லரசு பின்னமின்றி வாழ்கின்றது? “மா நீர்‌ 
சூழ்ந்த இலங்கைக்கு மாற்றார்‌ எவரேனும்‌ வரமுடியுமா? 
என்று அரக்கர்‌ மார்தட்டிப்‌ பேசுகின்றார்களே ! 
அஞ்சுவது யாதொன்றும்‌ இல்லை; அஞ்ச வருவதும்‌ 

இல்லை: என்று மிஞ்சி அத அடர்‌. உன்‌ 


/ 
துணையுடைமையாலன்றேோச இப்படித்‌ துள்ளு 


இன்தார்கள்‌? 


“அறப்‌ பெருங்கடலே ! அரக்கர்‌ வேந்தன்‌ 
மறக்களவேன்வி செய்பவன்‌ என்பதை நீ மறந்தனையோ? 
பஞ்சலம.ச்‌ சோலையில்‌ அவன்‌ செய்த பாதகச்‌ செயலை 
நீ அறியாயோ? மாமற்ற சீதையை நெஞ்சார வஞ்சித்துக்‌ 
கவர்ந்தானே அந்நிருதர்‌ வேந்தன்‌ ! தன்னந்‌ தனியளாய்த்‌ 
தவச்சாலையில்‌ இருந்த கற்பின்‌ செல்வியை எடுத்துச்‌ 
சென்று சிறைச்சாலையில்‌ வைத்த அவன்‌ சிறுமையை நீ 
அறியாயோ? அசோக வனத்தில்‌ சோகமே வடிவாயமைந்த 
அம்மங்கை, கணவனைத்‌ திக்கு தோக்கித்‌ தொழுவதும்‌, 
வீக்கி விம்மி அழுவதும்‌, மக்கி மடித்து விழுவதும்‌ கண்டு 
இரக்கமற்ற அரக்கியரும்‌ தளர்ந்து ஏங்குகின்றார்களே ! 
அவன்‌ வடிக்கும்‌ கண்ணீர்‌ இலங்கைக்‌ கோட்டையை 
இடித்து தொறுக்காமல்‌ விடுமோ? “அல்லவை செய்தார்க்கு 
அறம்‌ கூற்றம்‌” என்பது அன்றோர்‌ மொதியுன்றோ? 


அலைகடலே ! அம்மங்கையின்‌ கணவன்‌ செங்‌ 
கமலக்கண்ணன்‌ - வெஞ்சிலை வீரன்‌, இதோ! உன்‌ 
கரையில்‌ வந்து நிற்கின்றான்‌. அவன்‌ பெருமையை அறிந்து 
தான்‌ முன்னிலும்‌ அதிகமாய்‌ முழங்குகின்றாயோ? சீதநீர்த 
துவீகளைத்‌ இரைக்கரத்தால்‌ எடுத்து அவன்‌ திருவடியில்‌ 
அதனிக்கின்றாயோ? கோமகன்‌ வத்தான்‌. என்று 
குதிக்கின்றாய்‌ போலும்‌ ! ஐயோ ! அவ்வண்ணலின்‌ 
திலையை நீ அறிந்தாய்‌ அல்லையே / ஆழி சூழ்‌ உலக 
மெல்லாம்‌ அரசாளும்‌ உரிமை துறந்து, பூழி வெங்கானம்‌ 
போந்த புண்ணியன்‌ அவன்‌; கானகத்தில்‌ கற்பூடை 
மனையாளைப்‌ பறி கொடுத்துக்‌ கடுந்துயர்‌ இழந்த காதலன்‌. 

மானம்‌ அவன்‌ மனத்தை அறுக்கின்றது: அரக்கர்‌ நகரில்‌ 
சிறைப்பட்ட சீதையின்‌ சோகம்‌ அவன்‌ உள்ளத்தை 
உருக்குகின்றது; தூது சென்ற அனுமனி. ம்‌ அவன்‌ 
சொல்லியனுப்பிய செய்தியை நினைந்து நினைந்து 
நெஞ்சம்‌ துடிக்கின்றான்‌ அவன்‌, அவள்‌ குறிப்பிட்ட கால 
அவதி நெருங்குகின்றதே என்று மறுக்கம்‌ உறுகின்றான்‌; 
காடும்‌ மலையும்‌ கடந்து வருகையில்‌ சால நாள்‌ கழிந்ததே 
என்று கவலைப்படுகின்றான்‌. 


“மறிகடலே ! நிலப்பரப்பின்‌ எல்லை கண்ட வீரன்‌ 
இப்போது நீர்ப்பரப்பின்‌ தொல்லை கண்டு துளங்கு 
கின்றான்‌; உறக்கம்‌ நீத்த கண்களோடு உன்னைப்‌ 
பார்க்கின்றானே /* 'உன்னை நோக்கி அவலமே 
வடிவமாக நிற்கும்‌ அண்ணலை மணிவண்ணன்‌ 
என்பார்கள்‌; தாமரைக்‌ கண்ணன்‌ என்பார்கள்‌. ஆயினும்‌, 
மனத்துயரால்‌ மணிவண்ணத்தின்‌ ஒளி மழுங்கிவிட்டதே ! 
இரவும்‌ பகலும்‌ உறங்காத கண்கள்‌ செங்கமலத்தின்‌ செவ்வி 
யிழந்தனவே ! அவன்‌ அகத்தில்‌ அடங்கிய ஆறாத்‌ துயரம்‌ 
முகத்தில்‌ நன்றாய்த்‌ தெரிகின்றதே ! தூங்காத கண்களில்‌ 
இன்னும்‌ துலக்கமாகத்‌ தோன்றுகின்றதே ! 





“டபாங்கிப்‌ பரந்த பெருஞ்சேனை 
புறத்தும்‌ அகத்தும்‌ புடைசுற்றச்‌ 
சங்கிற்‌ பொலிந்த கையாளைப்‌ 
பிரிந்த பின்பு தமக்கினமாம்‌ 
கொங்கிற்‌ பொலிந்த தாமரையின்‌ 
குழுவும்‌ துயில்வுற்று இதழ்குவிக்கும்‌ 
கங்குற்‌ பொழுதும்‌ துயிலாத 
கண்ணன்‌ கடலைக்‌ கண்ணுற்றான்‌.” 


- கம்பராமாயணம்‌ - கடல்‌ காண்‌ படலம்‌ 

“முத்து விளைக்கும்‌ முந்நீரே ! அறவோனாகிய 
அப்பெருமானைக்‌ கண்டு நீ அன்பு கொண்டரய்‌ ! 
மெல்லிய தென்றலால்‌ வரவேற்றாய்‌; அழகிய முத்‌ துகளைக்‌ 
கையுறையாக உன்‌ கரையிலே வைத்தாய்‌; அந்தோ ! 
வந்தவன்‌ மன நிலையறியாது நடந்து கொண்டாயே ! உன்‌ 
வரவேற்பு வெந்த புண்ணில்‌ வேல்‌ எறிந்தாற்போல்‌ 
அவ்வள்ளலை வாட்டி வருத்துகின்றதே; எரிகின்ற 
நெருப்பில்‌ எண்ணெய்‌ வார்த்துவிட்டாயே ! நீ விடுத்த 
மெல்லிய பூங்காற்று அவன்‌ மேனியை வெதுப்புகின்றதே ! 
நஞ்சுபோல்‌ நலிகின்றதே ! அதற்கும்‌ மேலாக உன்‌ 
முத்துகள்‌ சீதையின்‌ முறுவலை நினைப்பூட்டி, கனலொடு 
காற்றும்‌ கலந்தாற்போல்‌ கடுவேகத்தை அவன்‌ மனத்தில்‌ 
ஊட்டி விட்டனவே ! 

“தூர மில்லை மயில்‌இருந்த 
சூழல்‌ என்று மனம்செல்ல 
வீர வில்லி நெடுமானம்‌ 
வெல்ல நாளும்‌ மெலிவானுக்கு 
ஈர மில்லா நிருதரோடு 
என்ன உறவுண்டு உனக்குஏழை 
மூரல்‌ முறுவல்‌ குறிகாட்டி 
முத்தே உலகை முடிப்பாயோ?”* 


“தென்‌ கடல்‌ முத்தே ! நீரிலே பிறந்து, நீரிலே வளர்ந்த 
உனக்கு ஈரமில்லாத அரக்கரோடு எப்படி உறவு 
உண்டாயிற்று? உனக்கும்‌ அவர்க்கும்‌ ஒருவித உடன்பாடும்‌ 
இல்லையே ! பண்பாடற்ற அரக்கரோடு சேர்ந்து ஐயன்‌ 
மனத்தைப்‌ புண்படுத்திவிட்டாயே ! தன்னோடு சீதை 
கானகம்‌ நோக்கிப்‌ புறப்படும்‌ பொழுது, 





* கம்பராமாயணம்‌ - கடல்‌ காண்‌ படலம்‌ 

“ முல்லையும்‌ கடல்முத்தும்‌ எதிர்ப்பினும்‌ 
வெல்லும்‌ வெண்ண கையாய்‌ !" 

என்று ஐயன்‌ சொல்லியதை இங்கு நிளைப்பூட்டி 
எல்லையற்ற இடர்‌ தந்தாயே ! இப்பொழுது அவ்வீரன்‌ 
மனம்‌ முறுகி நிற்கின்றது; வீணாகக்‌ காலம்‌ கழிகின்றதே 
என்ற விறுவிறுப்பு எழுகின்றது; பரபரப்புண்டாகிறது. 
வரை கடந்த சீற்றத்தால்‌ அவன்‌ வரிசிலை யெடுத்து 
வளைப்பானாயின்‌ இவ்வுலகம்‌ என்னாகும்‌? சரமாரியால்‌ 
சராசரமெல்லாம்‌ சாம்பராய்‌ விடுமே ! 


“நித்திலம்‌ விளைக்கும்‌ நெடுங்கடலே! உன்‌ 
முகத்தைக்‌ கண்டு பெருங்‌ கோபமும்‌ தாபமும்‌ பிறந்தாலும்‌ 
அவற்றை அடக்கும்‌ திறம்‌ உடையவன்‌ அவவீரன்‌) 
செம்மை சான்ற நெறி திறம்பி, ஒருபோதும்‌ வெம்மை 
விளைக்க அவன்‌ ஒருப்பட மாட்டான்‌. ' பொறுத்தார்‌ பூமி 
யாள்வார்‌. பொங்கினார்‌ காடாள்வார்‌' என்னும்‌ 
முதுமொழியின்‌ உண்மையறிந்து வாழ்பவன்‌ அவன்‌; 
என்றும்‌ அறம்‌ வெல்லும்‌; பாவம்‌ தோற்கும்‌' என்ற 
கொள்கையை நன்றாக மனத்திற்‌ கொண்டவன்‌; அரக்கர்‌ 
செய்த ”மைக்காக அனைத்துலகையும்‌ ஒழிக்க ஒருபோதும்‌ 
கருதமாட்டான்‌. இத்தகைய வீரனுக்குத்‌ துணை 
புரிதலன்றோ உனக்குப்‌ பெருமை தரும்‌? காலத்திற்‌ செய்த 
நன்றி சிறிதெனினும்‌, அது ஞாலத்தின்‌ மாணப்‌ பெரிது 
என்பது பொய்யாமொழி யன்றோ? அறவோரை 
அதரிக்கும்‌ ஆழியே, வாழி! அல்லோரை அழித்‌ 
தொழிக்கும்‌ அழியே, வாழி!'' என்று வாழ்த்தி 


வணங்கினார்‌ கவிஞர்‌. 

திருமறைக்காடு என்பது சோழ மண்டலக்‌ 
கரையிலுள்ள பெருமை வாய்ந்த பழம்பதிகளில்‌ ஒன்று. 
தமிழர்‌ வாழும்‌ இலங்கையைத்‌ தண்ணளியோடு நோக்கி 
நிற்பது அதன்‌ துறைமுகம்‌. இந்நாளில்‌ அது வேதாரண்யம்‌ 
என்று அழைக்கப்படுகின்றது. அவ்வூரிலே தோன்றினார்‌ 
தாயுமானவர்‌. என்று தமிழகம்‌ போற்றும்‌ சிவஞானச்‌ 
செல்வர்‌. கற்று அறிந்து அடங்கிய அ௮ப்பெரியார்‌, 
திருச்சிராப்பள்ளி முதவிய பல ஊர்களில்‌ உள்ளத்‌ 
துறவியராய்‌ வாழ்ந்து, இறுதியில்‌ தம்‌ பிறப்பிடமாகிய 
திருமறைக்காட்டைத்‌ தரிசிக்க வந்திருந்தபோது அங்குள்ள 
பழங்கடலை நோக்கிப்‌ பேசலுற்றார்‌ : 


“மறைக்காட்டுத்‌ திரைக்கடலே ! இம்மண்ணுலகில்‌ 
நீரிலும்‌ நிலத்திலும்‌ வாழ்கின்ற உயிரினங்களிலே 
தலைகிறந்தவர்‌ மானிடர்‌ அல்லரோ! அரிது அரிது 
மானிடர்‌ அதல்‌ அரிது என்பதில்‌ ஐயமுண்டோ? 
ஆயினும்‌, அப்பிறப்பின்‌ மேன்மையை மானிடர்‌ 
அறிந்தனரா? பெரும்பாலோர்‌ அன்ன விசாரம்‌ அதுவே 
விசாரமாக அலைந்து திரிகின்றார்களே / இதனை வாழ்வு 
என்று சொல்லலாமா? சிறப்பாகப்‌ பகுத்தறிவு பெற்ற 
மாந்தர்‌, குறிக்கோள்‌ இல்லாது வாழலாமா? வயிறு 

வளர்ப்பதையே தம்‌ தொழிலாகக்‌ கொண்டு வாழ்நாளை 
வறிதாகக்‌ கழிக்கலாமா? உயிர்‌ வாழ்வதற்காக உண்பதும்‌, 
உண்பதற்காக உயிர்‌ வாழ்வதும்‌ உயரிய செயலாகுமா? 
மனிதப்பிறப்பின்‌ பெருமையை நினைத்துப்‌ பார்ப்பவர்‌ 
எத்தனை போர்‌? 'நான்‌ யார்‌' என்று சிந்திப்பவர்‌ எத்தனை 
போர்‌? “ இப்பிறவி தப்பினால்‌ எப்பிறவி வாய்க்குமோ? ஏது 
வருமோ?” என்று எண்ணிப்‌ பார்ப்பவர்‌ எத்தனை போர்‌? 
“யோசிக்கும்‌ வேளையில்‌ புகிதீர உண்பதும்‌ 
உறங்குவதுமின்றி” மற்றொன்றும்‌ காணாத மாந்தர்‌ 
பலரல்லரோ?2 


“ நேர்மையுள்ள நெடுங்கடலே ! மனித இனத்தில்‌ 
கற்றவர்‌ மேலோர்‌ என்றும்‌, மற்றவர்‌ கீழோர்‌ என்றும்‌ 
கருதப்பெறுவர்‌. ஆயினும்‌ கற்றவர்‌ எல்லாம்‌ மெய்யறிவு 
பெற்ற மேலோர்‌ என்று சொல்ல முடியுமா? கற்ற 
கல்வியால்‌ கர்வமுற்று, பொய்யை மெய்யாகவும்‌, 
மெய்யைப்‌ பொய்யாகவும்‌, மாற்றி மருட்டும்‌ மாந்தரும்‌ 
உளரே / வித்தையின்‌ மதுகையால்‌ நாத்திகம்‌ பேசி 
நாத்தமும்பேறும்‌ அறிஞரும்‌ உளரே ! வாது செய்வதும்‌ 
(பேது செய்வதும்‌ வாக்கு வன்மையால்‌ இயலுமல்லவா ! 
இத்தகைய வித்தகரால்‌ விளையும்‌ தீமையை 
அளவிட்டுரைக்கலாகுமோ ! இதைக்‌ கருதும்பொமுது 
“கல்லாத போர்களே நல்லவர்கள்‌' என்று சொல்லுதல்‌ 
தவறாகுமோ? 

“அழ்ந்து அகன்ற பெருங்கடலே ! நெடுங்கடல்‌ 
என்றும்‌ பெருங்கடல்‌ என்றும்‌ பேசப்படுகின்றாய்‌ நீ! 
பொங்கி எழுகின்றாய்‌; விழுகின்றாய்‌ ! உனக்குக்‌ கங்கு கரை 

இல்லை. * மாந்தர்‌ ்‌. கட்டுகின்ற ர்க்கும்‌ னவை 
கரையுண்டு; மட்டற்ற வெள்ளமுடைய நீ, கரையொன்றும்‌ 
இன்றிக்‌ கட்டுப்பட்டு நிற்கின்றாயே ! இஃது இறைவன்‌ 
செயல்‌ அன்றோ? அவன்‌ ஆணையால்‌ உலகம்‌ 
இயங்குகின்றது என்பதற்கு நீயும்‌ ஓர்‌ அடையாளமாய்‌ 
நிலவுகின்றாயே. அவனன்றி ஓர்‌ அணுவும்‌ அசையாது என்ற 
ஆப்தர்‌ மொழியை நீயும்‌ மெய்ப்பிக்கின்றாயே ! 


“தத்தும்‌ கருங்கடலே ! அந்தோ ! உனது அரவாரம்‌ 
எனக்குப்‌ பிடிக்கவில்லை. அல்லும்‌ பகலும்‌ நீ 
அலறுகின்றாயே ! அமைதியில்‌ உனக்கு அணுவளவும்‌ 
நாட்டமில்லையே ! சும்மா இருக்கின்ற சுகத்தை நீ 
அதிந்தாயல்லை ! பேசாத நிலையன்றோ பெருநிலை? 
அந்நிலையை நாடுகின்றது என்‌ உள்ளம்‌. சும்மா இரு' 
என்று எல்லோரும்‌ சொல்லுவர்‌. சொல்லுதல்‌ யார்க்கும்‌ 
எளிது; சும்மா இருக்கும்‌ செயலோ மிக அரிது. மத 
யானையை மடக்கலாம்‌. மற்றைய விலங்குகளை 
அடக்கலாம்‌. கனல்‌ மேல்‌ இருக்கலாம்‌; புனல்‌ மேல்‌ 
நடக்கலாம்‌. அனால்‌ சிந்தையை அடக்கிச்‌ சும்மா 
இருக்கின்ற திறம்‌ அரிது, அரிது. அத்திறம்‌ பெற்றவர்‌ 
கோடியில்‌ ஒருவரே என்று கூறவும்‌ வேண்டுமோ? 


“அருந்தமிழ்க்‌ கடலே ! இத்தமிழ்நாடு தெய்வத்‌ 
திருநாடு, செயற்கரிய செய்யும்‌ சீலர்‌ நிறைந்த நாடு; மோன 
* “ஐரையிறந்து பெருமை பெற்றுத்‌ 
திரைக்கை நீட்டி 
ஒலிக்கின்ற கடலே ! இவ்‌ 
வூலகம்‌ சூழக்‌ 
கரையின்றி வைத்தார்‌ யாரோ?" 


- தூயுமானவர்‌ பாடல்‌ 

நிலையே ஞான நிலை என்றும்‌ காட்டும்‌ மாதவர்‌ மலிந்த 
நாடு. அனுபவ ஞானம்‌ பெற்ற ஆன்றோர்‌ வாழும்‌ நாடு. 
இந்நாட்டிலே அனுபூதிச்‌ செல்வராய்‌ விளங்கிய 
அருணகிரிநாதரை அறியாதார்‌ உளரோ? இவர்‌ அருளிய 
கந்தர்‌ அனுபூதி' செந்தமிழ்‌ நாட்டார்‌ போற்றும்‌ ஞானக்‌ 
களஞ்சியம்‌. அந்த அனுபூதியிலே மிளிர்கின்றது ஓர்‌ 
அருமையான வாசகம்‌ : 

“ஆசா நிகளம்‌ துகள்‌ஆ யினபின்‌ 

பேசா அனுபூ 'திபிறந்‌ ததுவே" 
என்ற வாசகத்தைப்‌ படித்தேன்‌; சிந்தித்தேன்‌; தெளிந்தேன்‌. 
அரியவற்றுள்‌ எல்லாம்‌ அரிது என்று அன்றோர்‌ பலரும்‌ 
அறிவுறுத்திய அனுபூதிச்‌ செல்வம்‌ பெற்ற அருணகிரி 
நாதரை மனமாரப்‌ போற்றினேன்‌; அப்பெருமானை 
ஞானத்‌ தந்தையாகக்‌ கொண்டேன்‌. 'ஐயா.! அருணகிரி 
அப்பா !! உன்னைப்போல்‌, மெய்யாக ஓர்‌ சொல்‌ 
விளம்பினர்‌ யார்‌? என்று விம்மிதமுற்று நின்றேன்‌. 


“ பழங்கடலே ! பார்க்கும்‌ இடம்‌ எங்கும்‌ ஒரு நீக்கமற 
நிற்கும்‌ பரம்பொருளையே நாடுகின்றது என்‌ நெஞ்சம்‌. 
பேச்சற்ற நிலையே பேரின்ப நிலை யென்று அறிகின்றது 
என்‌ உள்ளம்‌. தன்னேரில்லாத்‌ தலைவனைத்‌ தர்க்கமிட்டுக்‌ 
காண முடியுமோ? 

* தர்க்க மிட்டுப்‌ பாழாம்‌ 
சமய குதர்க்கம்‌ விட்டு 
நிற்கும்‌ அவர்கண்‌ டவழி 
நேர்பெறு வதுஎந்‌ நாளோ?" 
என்று பாடிக்கொண்டே கடற்கரையை விட்டகன்றார்‌ 
தாயுமானவர்‌. 


* தாயுமானவர்‌ பாடல்‌ 


14. மார்க்கப்‌ போலர்‌ 





டு தன்பாண்டி நாட்டுக்‌ கடலருகே உள்ளது காயல்‌ 
என்னும்‌ துறை. முன்னாளில்‌ அது பெரியதொரு துறைமுக 
நகரம்‌. பொருநையாறு கடலொடு கலக்குமிடத்தில்‌ முத்து 
விளையும்‌ பெருந்துறையாக விளங்கிய காயல்‌, 
இப்பொழுது தூர்ந்து கிடக்கின்றது. கடல்‌ நெடுந்தூரம்‌ 
விலகிவிட்டது. ப 


கலங்கள்‌ இயங்கும்‌ காயலாக அத்துறைமுகம்‌ 
சிறந்திருந்த காலத்தில்‌ பாண்டி நாட்டிற்கு வந்தார்‌. 
மார்க்கப்‌ போலர்‌ என்ற மேல்நாட்டு அறிஞர்‌; காயல்‌ 
மாநகரைக்‌ கண்டார்‌. அந்நகரின்‌ அழகிய கடற்கரையில்‌ 
நின்று பேசலுற்றார்‌: 

“தென்னவன்‌ நாட்டு நன்னகரே ! முன்னொரு 
காலத்தில்‌ எத்திசையும்‌ புகழ்மணக்க வீற்றிருந்த இத்தாலிய 
நாட்டிலே பிறந்தவன்‌ நான்‌. இளமையிலேயே இவ்வுலகம்‌ 
முழுவதும்‌ சுற்றிப்‌ பார்க்க வேண்டும்‌ என்ற அசை என்‌ 
உள்ளத்தில்‌ எழுந்தது. அந்த ஆசையால்‌, கலத்தினும்‌ 
காலினும்‌ போந்து பல நாடு நகரங்களைக்‌ கண்டேன்‌; 
பண்டைச்‌ சிறப்புடைய பாண்டி, நாட்டை வந்தடைந்தேன்‌; 
ஐந்து மன்னர்‌ இந்நாட்டில்‌ ஆட்சி புரிகின்றார்கள்‌. 
தலைநகரில்‌ சுந்தர பாண்டியன்‌ அரசு வீற்றிருக்கின்றான்‌. 
அவன்‌ வாழும்‌ முறையையும்‌ அளும்‌ முறையையும்‌ 


மார்க்கப்‌ போலார்‌ 65 





கண்டறிந்தேன்‌. துறைமுக நகரமாய்‌ விளங்கும்‌ நீயே 
பாண்டி நாட்டிற்கு ஏற்றமும்‌" தோற்றமும்‌ தருகின்றாய்‌; 
வாணிக வளத்தின்‌ உறைவிடமாய்த்‌ திகழ்கின்றாய்‌. உன்‌ 
துறைமுகத்திலே கலங்கள்‌ இயங்கும்‌ காட்சியைக்‌ கண்டு 
இன்புறுகின்றேன்‌. 

“முத்தம்‌ தரும்‌ முந்நீர்த்‌ துறையே ! தென்னாட்டு 
முத்து எந்நாட்டிலும்‌ சென்று ஏற்றமுற்று விளங்குவதை 
நான்‌ அறிவேன்‌. ஆயினும்‌, முத்துச்‌ சலாபத்தை முதன்‌ 
முதலாக இன்றுதான்‌ கண்டேன்‌. இளவேனிற்‌ காலமே 
முத்துக்‌ குளிக்கின்ற காலம்‌. அப்பணியில்‌ நன்றாகப்‌ 
பழகியவர்‌ பாண்டி நாட்டுப்‌ பரதவர்‌. அன்னார்‌ சலாபத்‌ 
துறையிற்‌ போந்து சலிப்பின்றிப்‌ பணி செய்வதைப்‌ 
பார்த்தேன்‌. இடுப்பிலே வலைப்பையை இறுக்கிக்‌ 
கொண்டு, காலிலே கல்லைக்‌ கட்டிக்கொண்டு, படகின்‌ 
நெடுங்கயிற்றைப்‌ பற்றிக்கொண்டு அவர்‌ கடலின்‌ உள்ளே 
இறங்குவர்‌. நொடிப்பொழுதிலே கடலடியிற்‌ போந்து, 
அகப்பட்ட முத்துச்‌ சிப்பிகளை அள்ளிப்‌ பையிலே 
போடுவர்‌; மூச்சு முட்டும்‌ வேளை கிட்டியவுடன்‌, காலில்‌ 
உள்ள கல்லைக்‌ கடலடியிற்‌ கழற்றிவிட்டுக்‌ கயிற்றை 
அசைப்பர்‌. அப்போது படகின்மீது கண்ணும்‌ கருத்துமாய்‌ 
நிற்கும்‌ பரதவர்‌ கயிற்றை மேலே இழுத்து முத்துக்‌ 
குளித்தவரைக்‌ கடலினின்று எடுப்பார்‌. 

“ பரதவர்‌ மலிந்த பாண்டித்‌ துறையே ! முத்துச்‌ சலாப 
வேலை நடைபெறும்‌ பொழுது இந்நகரமே புத்துயிர்‌ 
பெறுகின்றது. உன்‌ கடற்கரையிலே பல நாட்டு வணிகரும்‌ 
செல்வரும்‌ வட்‌டமிடுகின்றார்கள்‌. முத்துச்சிப்பி கரையிலே 
வந்து குவிந்தவுடன்‌ பங்கிடப்படுகின்றது. பாண்ம 

நாட்டை யாளும்‌ மன்னர்க்குப்‌ பத்தில்‌ ஒரு பாகம்‌; அடுத்த 
படியாக மந்திரம்‌ ஓதும்‌ மறையவர்க்கு இருபதில்‌ ஒரு 
பாகம்‌. முந்நீரில்‌ மூழ்கி முத்தெடுக்கும்போது, மீன்கள்‌ 
தடை செய்யாவண்ணம்‌ மந்திர வவிமையால்‌ அவற்றைக்‌ 
கட்டி முத்துக்‌ குளிப்பவரைப்‌ பாதுகாக்கும்‌ மறைய 
வர்க்குரிய மந்திரக்‌ கூலியாம்‌ அஃது. இவ்விரு பங்கும்‌ 
போசு எஞ்சிய முத்துத்தான்‌ பாடு படும்‌ பரதவர்க்குரிய 
தாகின்றது. 

“ தாவலர்‌ போற்றும்‌ காயல்‌ மாநகரே ! எத்தனை 
வகையான செல்வம்‌ இருப்பினும்‌ பாண்டி மன்னர்க்கு 
முத்துச்‌ செல்வமே முதன்மையான செல்வம்‌. அழகிய 
முத்தைக்‌ காணும்‌ பொழுது, அவர்‌ அடையும்‌ இன்பத்திற்கு 
ஓர்‌ அளவில்லை. இதனாலன்றோ அணி முத்துகளை 
அயல்‌ நாட்டார்க்கு விற்கலாகாது என்னும்‌ அரசாங்க விதி 
பிறந்திருக்கின்றது. நாட்டுக்‌ குடிகளில்‌ எவரிடமேனும்‌ 
ஆணிமுத்து அகப்பட்டால்‌, அதிக விலை கொடுத்து 
அரசனே அதனை வாங்கிக்‌ கொள்கின்றான்‌. அதலால்‌, 
பாண்டி நாட்டுக்‌. கருவூலத்திலுன்ள செல்வத்தை 
அளவிட்டு உரைத்தல்‌ அகுமோ? முன்னோர்‌ தேடி வைத்த 
முத்தையும்‌ மணியையும்‌ பாண்டி, மன்னர்‌ கண்ணினும்‌ 
அருமையாய்க்‌ காக்கின்றார்கள்‌. மேன்மேலும்‌ அவற்றைச்‌ 
சேர்ப்பதில்‌ அன்னார்‌ கருத்துச்‌ செல்கின்றதே யன்றி 
எடுத்துச்‌ செலவழித்தல்‌ என்பது என்றும்‌ இல்லை. 
சுந்தரபாண்டியன்‌ மார்பில்‌ ஓர்‌ அழகிய முத்தாரம்‌ 
இலங்குகின்றது. அது, வழி வழியாக அச்செழியன்‌ 
குலத்தில்‌ வருகின்ற ஓர்‌ அருங்கலம்‌. அணி முத்துகளை 
அணி பெறக்‌ கோத்தமைத்த அந்த ஆரத்தின்‌ விலையை 
யாவரே மதிக்க வல்லார்‌? இத்தகைய அணிகள்‌ எத்தனை, 
எத்தனை ! ப 

“கடல்‌ வளம்‌ கொழிக்கும்‌ காயலே ! தென்னவன்‌ 
நாட்டுத்‌ திருவே ஓர்‌ உருவெடுத்தாற்போலத்‌ திகழ்கின்றாய்‌ 
நீ! பஞ்ச பாண்டியரும்‌ உன்னை நெஞ்சாரப்‌ போற்று 
நின்றார்‌; உன்‌ வாணிக வளத்தினைக்‌ கண்டு உள்ளம்‌ 
தழைக்கின்றார்‌. மேலைக்‌ கடலிலே செல்லும்‌ வர்த்தகக்‌ 
கப்பல்கள்‌, உன்‌ துறைமுகத்தைத்‌ தொடாமற்‌ செல்வ 
தில்லை. குட கடலின்‌ வழியாக வரும்‌ கலங்களில்‌ 
குதிரைகள்‌ ஆயிரம்‌ ஆயிரமாக இங்கே இறங்குகின்றன. 
பாண்டியர்‌ ஐவரும்‌ குதிரைப்படையின்‌ பெருக்கத்திலே 
ஆசையுடையவர்‌; அண்டுதோறும்‌ பதினாயிரம்‌ குதிரைகள்‌ 
வாங்குகின்றனர்‌; விரும்பி அதிக விலையும்‌ தருகின்றனர்‌. 
ஆயினும்‌, குதிரை விற்பவர்கள்‌ நேர்மையாக நடந்து 
கொள்வதில்லை; பஞ்சவரை வஞ்சிக்கின்றார்கள்‌. தாம்‌ 
விற்கும்‌ குதிரைகள்‌ பாண்டி நாட்டில்‌ வாழ வேண்டும்‌ 
என்ற எண்ணம்‌ அவர்க்கில்லை. ஓல்லையில்‌ அவை 
ஒழிந்தால்‌ நலம்‌ என்று அவர்கள்‌ நினைக்கின்றார்கள்‌. 
அயல்‌ நாட்டி லிருந்து வாங்கும்‌ குதிரைகளைப்‌ பேணி 
வளர்க்கத்‌ தெரிந்தவர்‌ தென்னாட்டில்‌ இல்லை. அவை 
நோயுற்றால்‌ மருந்து கொடுக்க வல்லாரும்‌ இல்லை. குதிரை 
விற்பவர்கள்‌ அத்தகைய மருத்துவரை இங்கு வரவிடுவதும்‌ 
இல்லை. பாண்டியர்‌ வாங்கும்‌ குதிரைகள்‌ ஓர்‌ அண்டிற்குள்‌ 
மாண்டு ஒழிந்தால்‌, மீண்டும்‌ பதினாயிரம்‌ பரிகளைக்‌ 
கொண்டுவந்து விற்கலாமல்லவா? இப்படி அரசனை 
வஞ்சித்துத்‌ தம்‌ வாணிகத்தை வளர்க்கின்றார்‌ அயல்‌ 
நாட்டுக்‌ குதிரை வர்த்தகர்‌ ! ஆயினும்‌ இப்படிப்‌ 
பிழைக்கின்ற ஏழை மக்கள்‌ உன்‌ முத்துச்‌ செல்வத்தைப்‌ 
பறிக்க முடியுமா? முத்தம்‌ தரும்‌ முந்நீர்த்‌ துறையே! நீ 
நித்தம்‌ வாழி, வாழி !” என்று வாழ்த்தி விடை பெற்றார்‌ 

புதுவை என்னும்‌ புதுச்சேரி, முன்பு பிரெஞ்சு 
ஆட்சியிலுள்ள துறைமுக நகரம்‌. புதுச்சேரியைப்‌ : 
பாண்டிச்சேரி என்று வழங்கலாயினர்‌ வெள்ளைப்‌ 
பரங்கியர்‌. அந்நகரில்‌ வாணிகத்தால்‌ வளம்‌ பெற்றவருள்‌ ' 
ஒருவர்‌ ஆனந்தரங்கர்‌. மதி நலத்தால்‌ அவர்‌ மன்னரும்‌ ' 
மதிக்க வாழ்ந்தார்‌. புதுவையில்‌ ஆட்சி புரிந்த பிரெஞ்சுக்‌ 
கவர்னர்களில்‌ தலைசிறந்தவன்‌ டூப்ளே என்பவன்‌. 
அவனுடைய நன்மதிப்பை நிரம்பப்‌ பெற்றவர்‌ அனந்த ' 
ரங்கர்‌. நாள்தோறும்‌ நாட்டிலே தாம்‌ கண்ட காட்சியையும்‌, 
கேட்ட செய்தியையும்‌ ஒழுங்காகக்‌ குறித்து வைத்தார்‌ . 
அவர்‌. அதுவே இப்பொழுது சிறந்த சரித்திரச்‌ 
களஞ்சியமாக விளங்குகின்றது. 


பன்னீராண்டு புதுவையில்‌ கவா்னராயிருந்து பணி 
செய்த டூப்ளேயின்‌ பெருமையை அன்று பிரெஞ்சு. 
நாட்டார்‌ அறிந்தாரல்லர்‌. அரசியலாரின்‌ கோபத்திற்கு 
ஆனாகி, அப்பெருமகன்‌ பதவியிழந்து, அரச கோலந்‌ 
துறந்து, பாரீசுக்குக்‌ கப்பலேறிய நாளில்‌ பழைய நினைவு 
களெல்லாம்‌ ஆனந்த ரங்கர்‌ உள்ளத்தில்‌ பொங்கி எழுந்தன. 
அவற்றை எவரிடமும்‌ சொல்லி ஆற்றிக்கொள்ள ' 
விரும்பாது அத்தி மாலையில்‌ அவர்‌ பேசலுற்றார்‌ : 


ஆனந்த ரங்கர்‌ 69 
“ பொங்கு மாக்கடலே ! புதுவையில்‌ கவரா்னராய்ப்‌ 
பன்னீராண்டு ஆட்சி புரிந்த பெருமகன்‌ இன்று காலையில்‌ 
கப்பலேறிச்‌ சென்றான்‌. இந்நாளை நான்‌ எந்நாளும்‌ மறக்க 
முடியுமா? இத்தனை காலமும்‌ என்‌ இன்பதுன்பங்களுக்‌ 
கெல்லாம்‌ காரணனாய்‌ இருந்த அக்கவர்னரையே 
நினைத்துக்‌ கரைகின்றது என்‌ நெஞ்சம்‌. ஐயோ ! பெருங்‌ 
கடலே ! என்‌ கதையை உன்னிடம்‌ சொல்லாமல்‌ வேறு 
யாரிடம்‌ சொல்வேன்‌? நான்‌ சென்னைக்கு அருகேயுள்ள 
ஒரு சிற்றூரில்‌ பிறந்தேன்‌. என்‌ தந்தையாரோடு இளமையி 
லேயே இந்த ஊரை வந்தடைந்தேன்‌. 'புதுவையை 
அடைந்தவர்‌ புதுவாழ்வு பெறுவர்‌” என்று என்‌ தந்தையார்‌ 
நம்பினார்‌. அவர்‌ முயற்சி யுடையவர்‌; ' வர்த்தகமே அர்த்த 
சாதனம்‌' என்று அடிக்கடி சொல்வார்‌. இத்தகைய 
பண்புடைய தந்தையார்‌ என்‌ பதினாறாம்‌ அண்டில்‌ 
பரமபதம்‌ அடைந்து விட்டார்‌. 


“ஈர நெடுங்‌ கடலே! அன்று தொட்டுக்‌ குடும்பப்‌ 
பொறுப்பெல்லாம்‌ என்‌ இளந்தலையில்‌ விழுந்தது. 
ஆயினும்‌, நான்‌ தயங்கவில்லை; 'தந்‌ைத சொல்‌ மிக்க 
மந்திரமில்லை' என்ற முதுமொழியை நம்பி வர்த்தகம்‌ 
செய்யத்‌ தலைப்பட்டேன்‌; புதுவையில்‌ அங்காடி வீதியிலே 
ஒரு சிறு பாக்குக்கடை வைத்தேன்‌. அக்கடையே என்‌ 
அக்கத்திற்கு அடிப்படையாய்‌ அமைந்தது. ஆதலால்‌, 
அக்கடையை விடாமல்‌ இன்றுவரை நடத்தி வருகின்றேன்‌. 
அதில்‌ ஆனந்தமாய்‌ இருந்து என்‌ தாய்மொழியைக்‌ கற்கவும்‌ 
கேட்கவும்‌ எனக்கு ஆசை அதிகம்‌. “ செல்வத்துட்‌ செல்வம்‌ 
செவிச்‌ செல்வம்‌' என்ற அருமைத்‌ தமிழ்மறையை நான்‌ 
எந்நாளும்‌ மறந்தறியேன்‌. அருந்‌ தமிழ்‌ விருந்தளிக்கும்‌ 
அறிஞருக்குப்‌ பெரும்‌ பொருள்‌ அளிக்க வேண்டும்‌ என்பது 
என்‌ அசை. ஒருநாள்‌ மதுரகவி என்னும்‌ பாவலர்‌ என்னைக்‌ 

தாணவத்தார்‌. ல ப்டடன்‌ நான்‌ இன்‌ று போலவே 
அன்றும்‌ இக்கடற்கரையில்‌ உலாவிக்கொண்டி ருந்தேன்‌. 
அவர்‌ வந்ததும்‌ தேன்மடை திறந்தாற்‌ போல்‌ பாடத்‌ 
தொடங்கினார்‌. நெடுங்கடலே ! உன்‌ மெல்லிய காற்றினும்‌ 
இனிமையா யிருந்தது அவர்‌ பாடிய தெள்ளிய 
தமிழ்ப்பாட்டு. அப்போது நான்‌ நடையை மறந்தேன்‌; 
கடையை மறந்தேன்‌; அனந்த பரவசனாயினேன்‌. 
அந்நிலையைக்‌ கண்டார்‌ கவிஞர்‌; அளவிறந்த அன்பு 
கொண்டு என்னைப்பற்றியே ஒரு பாட்டுப்‌ பாடிவிட்டார்‌ர்‌ 

“புதுவைப்‌ பெருங்கடலே ! இப்போது புதுச்சேரி 
புத்துயிர்‌ பெற்று வருகின்றது, வர்த்தகத்தால்‌ வளம்‌ 
பெருகுகின்றது; குச்சு வீடுகள்‌, மச்சு வீடுகளாகின்றன. 
புதியவாகப்‌ பல பேட்டைகள்‌ உண்டாகின்றன. 
ஆங்கிலேயரும்‌ பிரெஞ்சுக்காரரும்‌ வாணிகத்‌ துறையிலே 
போட்டியிடுகின்றனர்‌. இரு திறத்தாரும்‌ தங்கள்‌ பெயரை 
இத்தமிழ்நாட்டில்‌ நிலைநாட்ட அசைப்படுகிறார்கள்‌. 
ஆங்கிலேயரின்‌ வர்த்தக நிலையமாகிய சென்னையில்‌ 
“காலட்‌' என்பவர்‌ சிறிது காலம்‌ கவர்னராயிருந்தார்‌; 
நெசவுத்‌ தொழிலைப்‌ பேணி வளர்ப்பதற்காக நல்ல நீரும்‌ 


“ உலங்கொண்ட மணிப்புயனே 7! பிரம்பூர்‌ஆ 
னந்தரங்கா / உன்பாற்‌ செல்ல 
வலங்கொண்ட கருடனையாம்‌ இடங்கண்டோம்‌ 
எழில்நரையான்‌ வலத்தே கண்டோம்‌ 
பொலங்கொண்ட மணிமாட மீமிசையில்‌ 
புயல்தவமும்‌ புதுவை யென்னும்‌ 
தலங்கண்டோம்‌ நினதுநகை முகங்கண்டோம்‌ 
இணிவேண்டும்‌ தனம்கண்‌ டோமே 7” 


- பெருந்தொகை, 1357. 

நிழலும்‌ அமைந்த திருவொற்றியூரிலே ஒரு பேட்டையை 
உண்டாக்கினார்‌; நூறு குடும்பங்களைக்‌ கொண்ட 
அக்குடி.யிருப்புக்குக்‌ “காலட்‌. பேட்டை' என்ற பெயர்‌ 
கொடுத்தார்‌. காலட்‌ கவர்னர்‌ கப்பலேறிப்‌ போய்விட்டார்‌. 
அவர்‌ பெயர்‌ தாங்கிய பேட்டை 'காலடிப்‌ பேட்டை: 
என்று இப்போது வழங்குகின்றது. வெள்ளைப்‌ பெயரால்‌ 
விளையும்‌ விபரீதத்திற்கு வேறு சான்று வேண்டுமோ? 


“ முந்நீர்ப்‌ பெருந்துறையே ! இத்தகைய பேராசை 
டூப்ளே கவர்னரிடமும்‌ இருந்தது. புதுச்சேரியின்‌ பக்கமாக 
அமைந்த ஒரு சிற்றூருக்கு அவர்‌ டூப்ளேப்‌ பேட்டை என்‌ று 
பெயரிட்டார்‌; எல்லோரும்‌. அவ்வுரை அப்படியே 
அழைக்கவேண்டும்‌ என்று அணை பிறப்பித்தார்‌; 
துரைத்தன அதிகாரிகள்‌ டூப்ளேப்‌ பேட்டையிலேதான்‌ வீடு 
கட்டி வசிக்க வேண்டும்‌ என்று வற்புறுத்தினார்‌. ஆயினும்‌, 
நாட்டு மக்களுக்குப்‌ புதுப்பெயரிலே நாட்டமில்லை. 
'தானாய்ப்‌ பழுத்தால்‌ பழமா, தடியால்‌ அடித்தால்‌ பழமா? 
என்பது பழமொழியல்லவா? மேலும்‌, டூப்ளேப்‌ பேட்டை 
என்ற பெயர்‌ நாட்டுமக்கள்‌ நாவில்‌ நல்ல முறையில்‌ வருமா? 
இயற்கைக்கு மாறாக வற்புறுத்தினால்‌ காலடிப்‌ பேட்டை 
போன்ற விபரீதந்தான்‌ விளையும்‌. டூப்ளேப்‌ பேட்டை 
என்பது துவளைப்‌ பேட்டையாகுமோ? அல்லது தவளைப்‌ 
பேட்டையாகுமோ? யார்‌ அறிவார்‌? பேராசையுடைய 
டூப்ளேயின்‌ செவியில்‌ இதைச்‌ சொன்னால்‌ ஏறாதென்று 
நான்‌ சும்மா இருந்துவிட்டேன்‌. ப 

“ நலமார்ந்த நற்கடலே! ஒரு நன்றி செய்தாரை 
உள்ளத்தில்‌ வைத்துப்‌ போற்றுவது தமிழர்‌ பண்பு. அந்த 
முறையில்‌ எனக்குப்‌ பெரு நன்றி செய்த டூப்ளே துரையை 
நான்‌ என்றென்‌ றும்‌ போற்றுவேன்‌. புதுவையில்‌ பிழைக்க 

வந்த எனக்கு ஏற்றமும்‌ தோற்றமும்‌ அளித்தவர்‌ அவரே | 7 
சிறப்புடன்‌ சிவிகையில்‌ ஏறி, மேளதாளத்துடன்‌ அவர்‌ 
மாளிகைக்குச்‌ செல்லும்‌ உரிமையை எனக்குத்‌ தந்தார்‌ 
அவர்‌; அங்காடி விலைகளையும்‌ அரசியல்‌ முறைகளையும்‌ 
அந்தரங்கமாக என்னுடன்‌ ஆலோசித்தார்‌; நிறவேற்றுமை 
சிறிதும்‌ இன்றி நெருங்கி என்னுடன்‌ பனங்கலந்து பேக 
மகிழ்ந்தார்‌; மாறுபட்ட கருத்தை நான்‌ எடுத்துரைத்தாலும்‌ 
சீறி விழ மாட்டார்‌; தம்‌ செவியில்‌ ஏற்று நிதானமாக 
அராய்வார்‌. இதுவன்றோ நல்லமைச்சனுக்கும்‌ 
அதிகாரிக்கும்‌ ஏற்ற பண்ப2 

“கரை காணாக்‌ கருங்கடலே ! ஆயினும்‌, அவரிடம்‌ 
ஒரு பெருங்குறை யுண்டு, அக்குறையினால்‌ குன்று முட்டிய 
குருவிபோல்‌ மறுகினார்‌, அப்பெருமகனார்‌. அவருக்கு 
மனையாளாய்‌ வாய்த்த மேடம்‌, செருக்கும்‌ சிறுமையும்‌ 
உடையவள்‌; எல்லோரையும்‌ அடக்கி அள்வதில்‌ 
ஆசையுடையவள்‌. வீட்டிலே அவள்‌ இட்டதே சட்டம்‌, 
பொறியில்‌ அகப்பட்ட எலி போல்‌ அடங்கி அவன்‌ 
சொல்லின்‌ வழியே சுழல்வார்‌ டூப்ளே துரை; ஒன்றும்‌ 
மறுத்துப்‌ பேச மாட்டாமல்‌ விழிப்பார்‌. அவள்‌ அதிகாரம்‌ 
வீட்டளவில்‌ நின்றுவிடவில்லை. அரசியல்‌ வேலைகளிலும்‌ 
அவன்‌ தலையிட்டு அல்லல்‌ விளைப்பாள்‌. அம்மேடம்‌ 
தருக்குற்றுத்‌ தகாத செயல்களைச்‌ செய்யத்‌ தாண்டும்‌ 
பொழுது டூப்ளே தடுத்துச்‌ சொல்ல அஞ்சுவார்‌; சில 
வேளைகளில்‌ அடி மைபோல்‌ கெஞ்சுவார்‌; அவர்‌ கெஞ்சக்‌ 
கெஞ்ச அவன்‌ மிஞ்சுவாள்‌. அந்தோ ! பேய்‌ கொண்டாலும்‌ 
கொள்ளலாம்‌; இத்தகைய பெண்‌ கொள்ளலாகா தம்மா ! 


“ கரலங்‌ கண்ட நெடுங்கடலே !/ அன்றாடம்‌ கவர்னர்‌ 
வீட்டிலும்‌ வெளிநாட்டிலும்‌ நான்‌ கண்டதும்‌ கேட்டதும்‌ 

பல உண்டு. அவற்றை யெல்லாம்‌ என்‌ நாட்குறிப்பிலே நான்‌ 
எழுதிவைக்கத்‌ தொடங்கினேன்‌. அவ்விதம்‌ குறித்து 
வைப்பதில்‌ ஒரு கருத்தும்‌. எனக்கில்லை. பசித்தவன்‌ 
பழங்கணக்கைப்‌ பார்ப்பது போல்‌ வேலையற்ற 
வேளைகளில்‌ என்‌ நாட்குறிப்பைப்‌ பார்த்துப்‌ பொழுது 
போக்குவேன்‌. இக்காலம்‌ மிதத்‌ குழப்பமான காலம்‌; 
முத்திறத்தார்‌ அதிக்கம்‌ பெற முயலும்‌ காலம்‌; மகமதியரும்‌ 
ஆங்கிலேயரும்‌ பிரெஞ்சுக்காரரும்‌ ஒருவரை ஒருவர்‌ 
ஆள்வினையாலும்‌ சூழ்வினையாலும்‌ வென்று உயரக்‌ 
கருதும்‌ காலம்‌. இந்தக்‌ காலத்தில்‌ டூப்ளே கவர்னராக 
வந்தது புதுவைக்கு ஒரு நல்ல காலம்‌ ! 


புகழார்ந்த புதுவைக்‌ கடலே ! தென்னாட்டிலே 
பிரெஞ்சு ஆட்சியை நிறுவ அசைப்பட்டார்‌ டீப்ளே; 
மகமதிய நவாப்போடு அரசியலில்‌ சதுரங்கம்‌ ஆடினார்‌; 
சென்னையில்‌ இருந்த அங்கிலேயர்மீது கப்பற்படை 
கொண்டு சாடினார்‌. பிரெஞ்சுப்‌ படை வென்றது. 
சென்னைக்‌ கோட்டையிலே பிரெஞ்சுக்‌ கொடி பறந்தது; 
டூப்ளேயின்‌ புகழ்‌ உயர்ந்தது. பிரெஞ்சுக்‌ கொடியை 
வணங்கிப்‌ பணியாத அங்கிலப்‌ படைவீரரை யெல்லாம்‌ 
சிறைப்பிடித்துப்‌ புதுவைக்குக்‌ கொண்டுவரும்படி, ஆணை 
பிறந்தது. சென்னைக்‌ கவர்னராயிருந்த மார்ஸ்‌ என்பவரும்‌ 
அவர்‌ பரிவாரமும்‌ இப்புதுவைத்‌ துறைமுகத்திற்குக்‌ 
கொண்டுவரப்‌ பெற்றனர்‌; ஆங்கிலக்‌ கவர்னருக்கு 
மரியாதை காட்டி வரவேற்கக்‌ கருதியவர்‌ போல்‌ டூப்ளே 
ஆடம்பரமாக இத்துறைமுகத்திற்கு வந்தார்‌. அம்மம்மா ! 
அப்பொழுது இக்கடற்கரையிலே கூடியிருந்த மக்களுக்குக்‌ 
கணக்குண்டா? அரவாரத்திற்கு ஓர்‌ அளவுண்டா? 
புதுவைக்‌ கடலினும்‌ பெரிதாகப்‌ பெருமுழக்கம்‌ செய்த 
மக்களைக்‌ கண்டு டூப்ளே மனங்குளிர்ந்தார்‌; மார்ஸ்‌ 


க கடற்கரையிலே 





மனந்தனர்ந்தார்‌. அன்று மலர்‌ ந்த செந்தாமரையை ஒத்தது . 
டூப்ளேயின்‌ முகம்‌ ! மாலைக்கமலம்‌ போல்‌ வாடிக்‌ . 
குவிந்தது மார்ஸின்‌ முகம்‌. இந்தக்‌ கோலத்தில்‌ வெற்றி 
பெற்ற கவர்னரும்‌ தோல்வியுற்ற கவர்னரும்‌ புதுவையின்‌ 
வீதி வழியே சென்ற காட்சிக்கு நிகரான தொன்றை நான்‌ 
என்றும்‌ கண்ட்தில்லை. மறுநாள்‌ மடூப்ளேயின்‌ 
மாளிகைக்குச்‌ சென்றேன்‌. அனந்த மயமாக விளங்கிய 
அவர்‌ 'அனந்த ரங்கரே, வாரும்‌' என்றழைத்தபோது நான்‌ 
என்றும்‌ இல்லாததோர்‌ இன்பம்‌ பெற்றேன்‌. அவர்‌ மதி 
நலத்தை மனமாரப்‌ புகழ்ந்துரைத்தேன்‌. 

“புகழ்‌ பூத்த புதுவைத்‌ துறையே ! சென்னையிலே 
பிரெஞ்சு ஆதிக்கம்‌ பெருகக்‌ கண்ட மகமதிய நவரப்பு 
பெருஞ்‌ சீற்றமுற்றார்‌; முள்‌ மரத்தை முளையிலே 
கிள்ளியெறிய வேண்டும்‌ என்றெண்ணிச்‌ சென்னையின்‌ 
மீது படையெடுத்தார்‌. நவாப்பின்‌ மைந்தன்‌ மாவுஸ்கானே 
படைத்தலைவனாயினான்‌. இதையறிந்த டூப்ளே பு. துவையி 
லிருந்து ஒரு பட்டாளத்தைச்‌ சென்னைக்கு அனுப்பினார்‌. 
அடையாற்றின்‌ வடகரையில்‌ இருபடைகளும்‌ கை 
கலந்தன; கடும்போர்‌ புரிந்தன. சிறிது நேரத்தில்‌ மகமதியர்‌ 
படை சின்னபின்னமாய்ச்‌ சிதறி ஓடிற்று. 'மகமதியர்‌ 
அதிசூரர்‌; அவரை வெல்ல எவராலும்‌ அகாது' என்று 
பொதுமக்கள்‌ எண்ணியிருந்த எண்ணம்‌ அடையாற்றுப்‌ 
போரிலே அடிபட்டு வீழ்ந்தது. மகமதியரது 
பேராண்மையைத்‌ தகர்த்த டூப்ளேயின்‌ புகழ்‌ மும்மடங்கு 
வளர்ந்தது. 

“நிலையற்ற பெருங்கடலே ! ஆயினும்‌, இன்பமும்‌ 
துன்பமும்‌ கலந்ததே இவ்வுலக வாழ்க்கை. உயர்ந்தவர்‌ 
தாழ்வர்‌; தாழ்ந்தவர்‌ உயர்வர்‌. நாட்டிலே குழப்பம்‌. 


ஆனந்த ரங்கர்‌ 75 





பெருகிற்று; வர்த்தக வளம்‌ குறுகிற்று; பாரீசு நகரம்‌ பரபரப்‌ 
புற்றது. டூப்ளேதான்‌ இதற்கெல்லாம்‌ காரணம்‌ என்ற 
கருத்து பரவிற்று. எல்லோரும்‌ அவரைக்‌ கைவிட்டார்‌. 
முன்பு கரும்பாய்‌ இருந்தவரெல்லாம்‌ வேம்பாயினர்‌; 
வேலையை விட்டு அவரை நீக்கினர்‌; மற்றொருவரைக்‌ 
கவர்னராக நியமித்தனர்‌. புதியதாக வந்த கவர்னரிடம்‌ 
புதுவையை ஒப்புவித்து, பாரீசை நோக்கிப்‌ புறப்பட்டார்‌ 
டூப்ளே. 


“கதறும்‌ பெருங்கடலே! அந்தோ! அன்று 
கவர்னராய்‌ அவர்‌ இந்தத்‌ துறைமுகத்தில்‌ வந்து இறங்கிய 
பெருமை என்ன ! அவரை வரவேற்ற மாட்சி என்ன ! 
அலங்காரக்‌ காட்சி என்ன ! பன்னீராண்டு அவர்‌ ஆட்சி 
புரிந்தார்‌; அப்போது அவர்‌ நாவசைத்தால்‌ இந்நாடசை 
யுமே ! அவர்‌ அறிவிற்சிறந்தவர்‌; அள்வினையுடையவர்‌; 
அங்கிலேயரை அலற வைத்தார்‌; மகமதியரை மறுக 
வைத்தார்‌; பாதுஷாவையும்‌ பதற வைத்தார்‌. இத்தகைய 
பிரெஞ்சுக்‌ கவர்னர்‌ எளியராய்த்‌ தனியராய்‌ இன்று 
இந்நகரை விட்டுச்‌ செல்கின்றார்‌; நிதியிழந்து, நிமிர்ந்த 
நடையிழந்து, வழியனுப்ப நண்பர்‌ யாருமின்றி, வைகறைப்‌ 
பொழுதிலே இப்பதவியை விட்டுப்‌ போகின்றார்‌. காட்டில்‌ 
அரசு வீற்றிருந்த சிங்கத்தைக்‌ கூட்டில்‌ அடைத்தாற்‌ போல்‌ 
அவரைக்‌ கப்பலில்‌ ஏற்றிக்‌ குற்றவாளிபோல்‌ கொண்டு 
செல்கின்றார்களே ! இன்று அக்டோபர்‌ மாதம்‌ 
பதினான்காம்‌ தேதி; இந்நாள்‌ அவர்க்கு அட்டமத்தில்‌ 
சனியாய்‌ அமைந்ததே ! பாரிசு நகரத்தில்‌ இனி அவர்‌ என்ன 
பாடுபடப்போகின்றாரோ?” என்று கண்ணீர்‌ வடித்துக்‌ 
கொண்டு கடற்கரையை விட்டகன்றார்‌ ஆனந்த ரங்கர்‌. 





குணகடல்‌ என்னும்‌ கீழ்கடலை நோக்கி நிற்கும்‌ 
துறைமுகங்களில்‌ ஒன்று கீழக்கரை யென்றே பெயர்‌ 
பெற்றுள்ளது. இலங்கையிலுள்ள ஈழக்கரைக்கு எதிரே 
அமைந்தது பாண்டி நாட்டுக்‌ கீழக்கரை. மரக்காயர்‌ என்ற 
மகமதிய வகுப்பார்‌ கீழக்கரையில்‌ வர்த்தகம்‌ செய்து 
வளமுற்று வாழ்கின்றார்கள்‌. அவ்வூரைச்‌ சேர்ந்தவர்‌ 
உமறுப்புலவர்‌. இளமையிலேயே *இளசையில்‌ வாழ்ந்த 
கடிகை முத்துப்‌ புலவரிடம்‌ கலை பயின்று, கவி பாடும்‌ 
திறம்‌ பெற்றார்‌ அவர்‌; நபி நாயகத்தின்‌ சரிதத்தைச்‌ சீறாப்‌ 
புராணம்‌ என்னும்‌ காவியமாகப்‌ பாடிப்‌ புகழ்‌ பெற்றார்‌; 
மூதுமை வாய்ந்த நிலையில்‌ ஒரு நாள்‌ கீழக்கரையில்‌ நின்று 
தணகடலை நோக்கிப்‌ பேசலுற்றார்‌ : 


“ வளமார்நீத துறைமுகமே ! செல்வமும்‌ சீலமும்‌ 
பொருந்தித்‌ திகழ்கின்றாய்‌ நீ! தள்ளா விளையுளும்‌ 
தாழ்விலாச்‌ செல்வரும்‌, தக்காரும்‌ உள்ள இடமே தலை 
சிறந்தது என்று தமிழ்மறை கூறிற்‌ றன்றோ? பாரி வள்ளல்‌ 
வாழ்ந்ததனால்‌ பாண்டி நாட்டுப்‌ பறம்புமலை புகழ்‌ 
பெற்றது. சடையப்ப வள்ளலின்‌ கொடைத்‌ திறத்தால்‌ 
வெண்ணெய்‌ நல்லூர்‌ விளக்கமுற்றது. அவ்வண்ணமே 
சீதக்காதியால்‌ கிறப்புற்றாய்‌ நீயும்‌ ! அவர்‌ இந்நாட்டு வணிக 
மன்னர்‌; அளவிறந்த பொருளாளர்‌. செல்வச்செருக்கு 





* இளசை - எட்டயபுரம்‌ 

என்பது அவரிடம்‌ சிறிதும்‌ இல்லை. உதவி பெற 
வந்தவர்க்கு “இல்லை' என்ற சொல்‌ அவர்‌ வாயினின்று 
எந்நாளும்‌ வந்ததில்லை; காட்சிக்கு எளியராய்‌, கருணையே 
உருவமாய்‌ விளங்குகின்றார்‌. அவரைக்‌ கண்டாலே கலி 
தீரும்‌. 

“அறம்‌ மணக்கும்‌ திருநகரே ! சில காலத்திற்கு 
முன்னே பாண்டி நாட்டில்‌ பருவ மழை பெய்யாது 
ஒழிந்தது; பஞ்சம்‌ வந்தது; பசி நோய்‌ மிகுந்தது. நாளுக்கு 
நாள்‌ உணவுப்‌ பொருள்களின்‌. விலை உயர்ந்தது; 
நெல்லுடையோர்‌ நெஞ்சிற்‌ கல்லுடையார்‌ ஆயினர்‌. 
அப்போது அன்னக்‌ கொடி கட்டினார்‌ சீதக்காதி; * “கார்‌ 
தட்டினால்‌ என்ன? கருப்பு முற்றி என்ன? என்‌ களஞ்சிய 
நெல்லை - அல்லா தந்த நெல்லை - எல்லோர்க்கும்‌ 
தருவேன்‌” என்று மார்‌ தட்டினார்‌ ! இதுவன்றோ அறம்‌? 


“புகழார்ந்த &ழக்கரையே ! செம்மனம்‌ வாய்ந்த 
சீதக்காதியின்‌ புகழ்‌ செந்தமிழ்‌ நாட்டையும்‌ கடந்து 
சென்றது. வடநாட்டை அண்ட அவுரங்கசீப்‌ என்னும்‌ 
அரசன்‌ அவர்‌ பெருமையை அறிந்தான்‌, அரசாங்க 
சேவையில்‌ அவரை அமர்த்தினான்‌. அவுரங்கரது அணை 
தலைக்கொண்டு சீதக்காதியார்‌ சில காலம்‌ வங்க நாட்டுக்‌ 





ன்‌ “ஓர்தட்டி லேயொளன்னும்‌ ஓர்தட்டி 

லேநெல்லும்‌ ஓக்கவிற்கும்‌ 

கார்தட்‌ டி யபஞ்ச காலத்தி 
லேதங்கள்‌ காரியப்போர்‌ 

ஆர்தட்‌ டினும்தட்டு வாராம 
லேஅன்ன தானத்துக்கு 

மார்தட்‌ டியதுரை மால்சீதக்‌ . 
காதிவ ரோதயனே” 


- படிக்காசுப்‌ பூலவர்‌ பாட்டு 

'தலீபா' வாக வேலை பார்த்தார்‌. அயினும்‌, இவர்‌ மனம்‌ 
தமிழகத்தையே நோக்கி நின்றது. செவிச்சுவையுடைய 
சதக்காதியார்‌ தேனினும்‌ இனிய தமிழ்ச்‌ சொல்லைக்‌ 
கேளாமல்‌, வடநாட்டில்‌ வாழ முடியுமா? அறஞ்‌ செய்ய 
விரும்பும்‌ அவர்‌ உள்ளம்‌, ஆட்சியிலும்‌ அரசாங்கச்‌ சூழ்ச்சி 
யிலும்‌ ஈடுபட முடியுமா? வேந்தனிடம்‌ விடை பெற்று, 
மீண்டும்‌ தென்னாட்டை வந்தடைந்தார்‌ சீதக்காதியார்‌; 
தென்னாட்டு முத்துகளாலாகிய அழகிய மாலையை 
அவரங்க€ப்புக்குக்‌ கையுறையாக அனுப்பினார்‌. லம்‌ 
வாய்ந்த சீதக்காதியாருடைய அன்பு மாலையாக அதனை 
ஏற்றுக்கொண்ட அரசன்‌ சந்தனமும்‌ தேயிலையும்‌ 
வந்தனத்துடன்‌ வழங்கினான்‌. 


“வள்ளல்‌ வாழ்ந்த வளநகரே ! மகமதிய மதத்தில்‌ 
சிறந்த பற்றுடையவர்‌ சீதக்காதி; நபி நாயகத்தைப்‌ பரவாத 
நாளெல்லாம்‌ பிறவா நாளே என்று கருதுபவர்‌. ஆயினும்‌, 
பரந்த நோக்கம்‌ உடையவர்‌ அவர்‌; பசியால்‌ வரும்‌ 
வறிஞரையும்‌, பரிசுக்கு வரும்‌ அறிஞரையும்‌ சாதி மதம்‌ 
பாராது ஆதரிக்கும்‌ சீலர்‌. சைவ சமயத்தைச்‌ சார்ந்த 
செந்தமிழ்க்‌ கந்தசாமிப்‌ புலவரும்‌, நமசிவாயப்‌ புலவரும்‌, 
பிறரும்‌ சீதக்காதியிடம்‌ சிறந்த சம்மானம்‌ பெற்றதை நான்‌ 
அறிவேன்‌. எக்குடிப்‌ பிறப்பினும்‌, யாவரே யாயினும்‌ 
கற்றோரை யெல்லாம்‌ தமது சுற்றமாகக்‌ கருதிய செம்மல்‌ 
சீதக்காதியார்‌ ,என்பது சிறிதும்‌ மிகையாகாது. 


“சான்றோரை ஈன்ற பழம்பதியே ! நற்றாமரைக்‌ 
கயத்தில்‌ நல்லன்னம்‌ சேர்ந்தாற்போல்‌ கற்றறிந்து அடங்கிய 
பெரியார்‌ ஒருவரை ஆன்ம நேயராகப்‌ பெற்றார்‌ 
சீதக்காதியார்‌. இஸ்லாமிய உலகத்தில்‌ சதக்கத்துல்லா 
என்னும்‌ சான்றோரை அறியாதார்‌ உளரோ? நபி நாயகத்‌: 
தின்‌ திருவுள்ளத்தை நன்றாக உணர்ந்தவர்‌ அவரே! 
அல்லாவின்‌ பெருமையைத்‌ தமிழ்நாட்டார்‌ அனைவரும்‌ 

அறியவேண்டும்‌ என்பது அவர்‌ ஆசை. அவரடியின்‌ கீழ்‌ 
அமர்ந்து அறிவுரை கேட்கும்‌ பேறு கடையேனாகிய 
எனக்கும்‌ கிடைத்தது. ஒருநாள்‌, சாந்தமே உருவாகிய 
சதக்கத்துல்லாவைக்‌ கண்டேன்‌; காந்தத்தின்‌ வாய்ப்‌ பட்ட 
இரும்பு போல்‌ ஆயினேன்‌; அப்பெருமான்‌ அருளால்‌ நபி 
நாயகத்தின்‌ மார்க்கத்தை நன்கு உணர்ந்தேன்‌. என்‌ 
உள்ளத்தில்‌ அவர்‌ திருவாய்‌ மலர்ந்த வசனங்களே நிரம்பி 
நின்றன. அவற்றை எண்ணுந்தோறும்‌ இன்பத்தேன்‌ என்‌ 
உள்ளத்‌ தடத்தில்‌ ஊற்றெடுத்துப்‌ பெருகிற்று. அறிவிற்‌ 
சிறியவனாயினும்‌ ஆர்வத்திற்‌ சிறந்து நின்ற என்‌ நிலையை 
அறிந்தார்‌ என்‌ குருநாதர்‌; வாய்‌ திறந்து ஒரு வாசகம்‌ 
பேசினார்‌. அதை நினைக்கும்‌ பொழுதெல்லாம்‌ என்‌ 
"நெஞ்சம்‌ உருகுகின்றது;  கண்களிற்‌ கண்ணீர்‌ பெருகு 
கின்றது. “அப்பா ! நபி நாயகத்தின்‌ சேவைக்கு நீ அளாகி 
விட்டாய்‌. அவர்‌ பெருமையைத்‌ தமிழகத்தார்‌ அறியும்‌ 
வண்ணம்‌ ஒரு பெருங்காவியம்‌ செய்க' என அவர்‌ 
பணித்தார்‌. உடனே அவர்‌ திருவடியிலே விழுந்தேன்‌; 
எழுந்தேன்‌; நற்றவச்‌ செல்வராகிய அப்பெருமான்‌ 
திருவடியைச்‌ சிந்தையாரத்‌ தொழுது சீறாப்‌ புராணம்‌ 
பாடத்‌ தொடங்கினேன்‌. ஐயாயிரம்‌ திருவிருத்தங்களைக்‌ 
கொண்ட அக்‌ *காவியத்தில்‌ ஏதேனும்‌ அருமை இருந்தால்‌ 





ட்‌ “நம்மை ஆளுடையான்‌ வேத 
நபிதிரு வசனம்‌ தீனோர்‌ 
சம்‌மதித்‌ திடப்பார்‌ எல்லாம்‌ 
தழைக்கவே விளக்கம்‌ செய்தோர்‌ 
இம்மையும்‌ மறுமை யும்பேறு 
இலங்கிய சதக்கத்‌ துல்லா 
செம்மலர்‌ அடியி ரண்டும்‌ 
சிந்தையில்‌ இருத்தி னேனே” 


- சீறாப்புராணம்‌ 

அதற்கு உரியவர்‌ என்‌ குருநாதரே. வாசி இருந்தால்‌ அஃது 
அவர்‌ அசியின்‌ பயனே. இருமையும்‌ தரும்‌ அப்‌ 
பெருமானிடம்‌ என்னை ஆட்படுத்திய அண்ணல்‌ 
சீதக்காதியாரை என்றும்‌ மறக்க இயலுமோ? 


“அழியாப்‌ புகழ்‌ பெற்ற அருங்கரையே / செந்தமிழ்‌. 
வளர்த்த சீதக்காதியார்‌ இறந்தார்‌ என்று அறிந்தபோது, 
அந்தோ ! அலறி அழுத புலவர்‌ எத்தனை பேர்‌ ! கதறிப்‌ 
புலம்பிய கவிஞர்‌ எத்தனை பேர்‌ ! “கோமான்‌ கொடை 
மிகுந்த சீமான்‌ - இறந்திட்டபோதே புலமையும்‌ 
செத்ததுவே' என்று சரம கவி பாடினார்‌ ஒருவர்‌. ' தினம்‌ 
கொடுக்கும்‌ கொடையானே ! தென்காயற்‌ பதியானே ! 
சீதக்காதி ! இனி யாரை நோக்கி உயிர்‌ வாழ்வோம்‌?” என்று 
ஏங்கினார்‌ பலர்‌. செத்தும்‌ கொடை கொடுப்பாள்‌ 
சீதக்காதி' என்று கருதி, அவர்‌ சமாதியில்‌ இரந்து நிற்பவர்‌ 
இன்றும்‌ பலராவர்‌. 

“ கருங்கடலே ! ஆண்டாண்டுதோறும்‌ அழுது 
புரண்டாலும்‌ மாண்டார்‌ மீண்டு வருவதுண்டோ? 
சீதக்காதியார்‌ போன்ற சீலர்‌ பலர்‌ இச்செந்தமிழ்நாட்டிலே 
தோன்றுவாராக ! வாழையடி. வாழையென அவ்வள்ளல்‌ : 
குலம்‌ வாழ்க ! ” என்று வாழ்த்திச்‌ சென்றார்‌ உம இப்புலவர்‌. 


77. கரல்‌௫வெல்‌ ஐயர்‌ 





தென்பாண்டி நாட்டிலே ஐம்பதாண்டு வாழ்ந்து 
தமிழ்‌ மொழிக்கு அரும்பெருந்தொண்டு புரிந்தவர்‌ 
கால்டுவெல்‌ ஐயர்‌. தென்னிந்தியாவில்‌ வழங்கும்‌ மொழி 
களின்‌ தன்மையை உள்ளவாறு உணர்ந்து, அவற்றின்‌ 
பெருமையை மேலை நாட்டார்க்குக்‌ காட்டிய மேதை 
அவரே; நெல்லை நாட்டின்‌ வரலாற்றை நல்ல முறையில்‌ 
முதன்‌ முதல்‌ எழுதித்‌ தந்தவர்‌ அவரே. பாண்டி நாட்டுக்‌ 
கடற்கரையிலே தூர்ந்து கிடந்த துறைமுகங்களின்‌ பழம்‌ 
பெருமையை வெளியிட்டவர்‌ அவரே. இத்தகைய 
கால்டுவெல்‌, பாண்டி நாட்டு மூதூராகிய கொற்கைக்கு 
மூன்று மைல்‌ தூரத்தில்‌ விலகி நிற்கும்‌ கருங்‌ கடலை 
நோக்கிப்‌ பேசலுற்றார்‌ : 

“கொற்கைக்‌ கருங்கடலே ! ஐயாயிரம்‌ மைலுக்கு 
அப்பாலுள்ள அயர்லாந்து தேசத்திலே பிறந்தவன்‌ நான்‌; 
ஆங்கில நாட்டு நாகரிகத்திலே தோய்ந்து வளர்ந்தவன்‌; 
கிருஸ்து மத சேவை செய்ய அசையுற்று இளமையிலே 
தமிழகம்‌ போந்தேன்‌; தென்‌ தமிழ்நாடு என்னும்‌ நெல்லை 
நாட்டையே என்‌ தாயகமாகக்‌ கொண்டேன்‌; வடமொழி 
யும்‌ தென்மொழியும்‌ வல்லார்வாய்க்‌ கேட்டுணர்ந்தேன்‌. 
தென்மொழியின்‌ திறம்‌ என்‌ கருத்தைக்‌ கவர்ந்தது. அம்‌ 
மொழியின்‌ நீர்மை என்‌ உள்ளத்தை அள்ளுவதாயிற்று. 
அதலால்‌, தமிழ்ப்பணியே தலைப்பணியாகக்‌ கொண்டேன்‌. 

இந்நெல்லை நாட்டிலே பல்லாண்டுகளாக வாழ்ந்து 
ஒல்லும்‌ வகையால்‌ தமிழ்த்தொண்டு செய்து வருகின்றேன்‌. 
பாண்டி நாட்டுப்‌ பெரும்‌ பட்டினமாய்ப்‌ பழங்காலத்தில்‌ 
விளங்கிய கொற்கையம்‌ பதியைக்‌ காணும்‌ அசையால்‌ 
இங்குற்றேன்‌. 

“ நற்றமிழ்‌ நாட்டுக்‌ கொற்கைக்‌ கடலே ! நான்‌ மாடக்‌ 
கூடல்‌ என்னும்‌ மதுரை மாநகரம்‌ தோன்றுவதற்கு முன்னே, 
இக்கொற்கையம்பதியே பாண்டியர்‌ வாழ்ந்த 
தலைநகரமாய்‌ விளங்கிற்று. இதனாலன்றோ கொற்கை 
வேந்தன்‌ என்றும்‌, கொற்கைக்‌ கோமான்‌ என்றும்‌, 
கொற்கையாளி என்றும்‌ பாண்டியன்‌ பெயர்‌ பெற்றான்‌? 
கொற்கைத்‌ துறையின்‌ பெருமையால்‌ நீயும்‌ கொற்கைக்‌ 
கடல்‌ என்று அழைக்கப்‌ பெற்றாய்‌. 


“ தூர்ந்தழிந்த துறைமுகமே ! ஈராயிரம்‌ ஆண்டுக்கு 
முன்னே பாரறிந்த பாண்டித்‌ துறைமுகம்‌ நீயே ! அந்நாளில்‌ 
காயல்‌ துறையைக்‌ கண்டவர்‌ யார்‌? துரத்துக்குடியைத்‌ 
தெரிந்தவர்‌ யார்‌? இக்கொற்கைத்‌ துறையிற்‌ குளித்த முத்து, 
மேலை நாட்டுக்‌ கொற்றவர்‌ முடிமீது விளங்கிற்று. 
கொற்கைத்‌ துறைவனாகிய பாண்டியனை மேலை நாட்டுப்‌ 
பெரு மன்னர்‌ பலர்‌ அறிந்திருந்தனர்‌. யவன நாட்டு 
அகஸ்தஸ்‌ என்னும்‌ பேரரசனிடம்‌ தூதனுப்‌பி உறவாடிய 
பாரத மன்னன்‌ பாண்டியனே என்பது என்‌ கொள்கை. 
இத்தகைய பெருமை யெல்லாம்‌ முத்து விளைந்த 
கொற்கைத்‌ துறையால்‌ வந்த தன்றே? இப்போது அத்துறை 
எங்கே? மரக்கலங்கள்‌ எங்கே? அணி முத்து விலைப்படும்‌ 
அங்காடி எங்கே? மன்னர்‌ வாழ்ந்த மாளிகை எங்கே? 
எல்லாம்‌ கனவிற்‌ கண்ட காட்சி போல்‌ கழிந்தனவே ! 
அன்று முத்தம்‌ அளித்த நீயும்‌ மூன்று மைல்‌ விலகி 

நிற்கின்றாயே ! அந்தோ ! கொற்கை மாதகரே / பாண்டி 
நாட்டு மக்களே! நின்‌ பழமையை அறியாமல்‌ 
வாழ்கின்றார்களே ! தாலமி என்ற யவன அறிஞன்‌ 
எழுதிவைத்த குறிப்பன்றோ இன்று நின்‌ பழம்‌ 
பெருமையை விளக்குகின்றது. 


“துறையைத்‌ தூர்த்த திருநதியே / தமிழ்‌ மணக்கும்‌ 
பொதிய மலையினின்றும்‌ நீ புறப்பட்டு வருகின்றாய்‌. 
எழுபது மைல்‌ நடந்து நெல்லை நாட்டுக்குச்‌ செழுமை 
தருகின்றாய்‌; உன்னாலேயே தென்‌ பாண்டி நாடு பயிர்‌ 
முகங்‌ காட்டும்‌ பழனத்‌ திருநாடாயிற்று. நெல்லை நாட்டை 
வாழ்விக்கும்‌ உன்னை 'நல்லை' 'நல்லை' என்று நாவார 
வாழ்த்துகின்றேன்‌; மனமாரப்‌ போற்றுகின்றேன்‌. ஆயினும்‌ 
உன்‌ கொடுமையை என்னால்‌ மறக்க முடியவில்லையே ! 
உன்னாலேயே உலகம்‌ புகழ்ந்த கொற்கைத்‌ துறைக்கு 
இன்னல்‌ விளைந்தது. உன்‌ தண்ணீரிற்‌ கலந்து வந்த 
மண்ணும்‌ மணலும்‌ கொற்கைத்‌ துறைமுகத்தைத்‌ தூர்த்து 
விட்டன. நெல்லை நாட்டை நீ ஊட்டி வளர்த்தாய்‌; அதன்‌ 
நல்ல துறைமுகத்திற்குக்‌ கேட்டை விளைத்தாயே ! 
நிலத்துக்கு நீர்‌ அளித்தாய்‌; கடலுக்கு மண்ணடித்து 
விட்டாயே / 

“ பாண்டிப்‌ பழம்‌ பதியே! 'கெட்டார்க்கு இவ்‌ 
வுலகில்‌ நட்டார்‌ இல்லை' என்னும்‌ பழமொழிக்கு நீயும்‌ 
ஓர்‌ எடுத்துக்காட்டாயினாய்‌ ! கருங்கடல்‌ உன்னைக்‌ 
கைவிட்டு அகன்றபோது, வறும்பூத்‌ துறக்கும்‌ வண்டுபோல 
வணிகரும்‌ செல்வரும்‌ உன்னை விட்டுப்‌ பெயர்ந்தார்கள்‌; 
கடலருகே யமைந்த காயல்‌ என்னும்‌ இடத்தைத்‌ துறைமுா 
மாகத்‌ திருத்தி அங்கே குடியேறினார்கள்‌. ௧: 

- -- -..._ _ __ _-_-_-_ _ _- _-_-1”11யயயயயயயியியயயவவவயவவையவ வவ வம்‌ 
வாணிகத்தால்‌ தழைத்தோங்கித்‌ தலையெடுத்தது காயல்‌ 
மாநகரம்‌. அதன்‌ சிறப்பை எழுதிப்‌ போந்தார்‌ மார்க்கப்‌ 
போலர்‌. ஆயினும்‌, காயலின்‌ வாழ்வும்‌ நெடுங்காலம்‌ 
நிலைக்கவில்லை. உனக்கு நேர்ந்த கேடு காயலையும்‌ 
தொடர்ந்து, பொருநையாற்று மண்ணால்‌ காயலும்‌ 
தூர்ந்து ஒழிந்தது. பொருநையாற்று முகத்தில்‌ துறைமுகம்‌ 
அமைத்தால்‌ அது நிலைக்காது என்பதை அறிந்த நெல்லை 
நாட்டார்‌ தூத்துக்குடியைத்‌ துறைமுக நகரமாக்கினார்கள்‌. 
சரித்திர முறையில்‌ பாண்டி நாட்டின்‌ ஆதித்‌ துறைமுகம்‌ 
நீயே; இடைக்காலத்‌ துறைமுகம்‌ காயல்‌; தற்காலத்‌ 
துறைமுகம்‌ தூத்துக்குடி. இவற்றையெல்லாம்‌ ஆராய்ந்‌ 
தறிவதற்குள்‌ நான்‌ பட்ட பாடு கொஞ்சநஞ்ச மன்று. 
“குறுகி நிற்கும்‌ கொற்கைப்‌ பதியே! சென்ற 
அண்டில்‌ ஒரு நாள்‌, சில வேலையாள்களோடு இங்கு வந்து 
சேர்ந்தேன்‌. அங்குமிங்கும்‌ சில இடங்களை அகழ்ந்து 
பார்க்க வேண்டு மென்பது என்‌ அசை. அப்போது 
இவ்வூர்வாசிகள்‌ கூடித்‌ திரண்டார்கள்‌ என்னை 
என்னென்னவோ மறைவாகப்‌ பேசினார்கள்‌; ' இந்தப்‌ 
பாதிரியார்‌ புதையல்‌ எடுக்கப்‌ புறப்பட்டு வந்திருக்கிறார்‌' 
என்றான்‌ ஒருவன்‌. புதையலை எடுத்தால்‌ பூதம்‌ விடுமா? 
என்று மாற்றம்‌ உரைத்தான்‌ மற்றொருவன்‌. அன்னார்‌ 
கருத்தை அறிந்துகொண்டேன்‌. உடனே முதியோர்‌ சிலரை 
என்னருகே அழைத்தேன்‌. ' பூதங்‌ காக்கும்‌ புதையலிடம்‌ 
நான்‌ போவதில்லை' என்று வாக்களித்தேன்‌. அதை ஏற்றுக்‌ 


கொண்டு இவ்வூரார்‌ என்னை வேலை செய்ய விட்டார்கள்‌. 

“பாண்டிப்‌ பெருங்கடலே! பாண்டி நாடே 
பழம்பதி' என்பது தமிழகத்தார்‌ கொள்கை. அதன்‌ 
உண்மையை ஆராய்ந்து அறிய வேண்டாவா? பழங்‌ 
கதைகள்‌ சொல்வதிற்‌ பயன்‌ உண்டா? பாண்டி நாட்டிலே 
பாழடைந்து கிடக்கும்‌ பழம்‌ பதிகள்‌ எத்தனை ! மதில்‌ 
இடிந்து கிடக்கும்‌ மாளிகைகள்‌ எத்தனை ! தூர்ந்து 
கிடக்கும்‌ துறைமுகங்கள்‌ எத்தனை ! இவற்றையெல்லாம்‌ 
துருவிப்‌ பார்க்க வேண்டாவா? புதை பொருள்கள்‌ கதை 
சொல்லுமே ! கற்கருவிகள்‌ காலங்‌ காட்டுமே ! இந்த 
வகையில்‌ அராய்ந்‌ து கொற்கையின்‌ பெருமையைக்‌ காணும்‌ 
நாள்‌ எந்நாளோ?” என்று உருக்கமாகக்‌ கூறிக்‌ கொற்கைக்‌ 


கடலிடம்‌ விடை பெற்றார்‌ கால்டுவெல்‌ ஐயர்‌. 


18. பரிதிமாற்‌ கலைஞர்‌ 





தென்னாட்டுக்‌ கடற்கரை நகரங்களில்‌ தலைமை 
சான்றது சென்னை. அதன்‌ அழகிய கடற்கரையைப்‌ 
புகழாதார்‌ இல்லை. மாலைப்‌ பொழுதில்‌ அங்கு வீசும்‌ 
மெல்லிய காற்றை நுகர்ந்து களித்திருப்பவர்‌ பல்லாயிரவர்‌, 
வேலை பார்த்துக்‌ களைத்தவரும்‌, வேலையின்றி 
இளைத்தவரும்‌, காரில்‌ ஏறி வருவோரும்‌, கால்நடையாய்த்‌ 
திரிவோரும்‌ அங்கே காட்சியளிப்பார்‌. 


மதுரையிற்‌ பிறந்து, ஆங்கிலமும்‌ அருந்தமிழும்‌ 
ஆர்வமுறப்‌ பயின்று, சென்னைக்‌ கிறிஸ்தவக்‌ கல்லூரியில்‌ 
தமிழாசிரியராக விளங்கியவர்‌ பரிதிமாற்‌ கலைஞர்‌ என்ற 
சூரிய நாராயண சாஸ்திரியார்‌. அவர்‌ உண்மையான தமிழ்த்‌ 
தொண்டர்‌; தமிழின்‌ நலமே தம்‌ நலமாகக்‌ கொண்டவர்‌; 
ஒரு நாள்‌ அந்தி மாலையில்‌ சென்னை நீதி மன்றத்திற்கு 
அருகேயுள்ள கடற்கரைக்குச்‌ சென்றார்‌; சுற்று முற்றும்‌ 
பார்த்துப்‌ பேசலுற்றார்‌ : 

“ சென்னை மாநகரின்‌ செல்வமே ! உன்‌ அருமையை 
அறியாதார்‌ இந்நகரில்‌ உண்டே? செசல்வருக்கும்‌ 
வறிஞருக்கும்‌ நீ ஒருங்கே சுகம்‌ தருகின்றாய்‌; 
இளைஞர்க்கும்‌ முதியவர்க்கும்‌ இன்பம்‌ பயக்கின்றாய்‌; 
நல்லார்க்கும்‌ பொல்லார்க்கும்‌ நலம்‌ புரிகின்றாய்‌ ! கலந்து 
பேச விரும்புவார்க்குக்‌ களிப்பருள்வாய்‌ நீ! தனிமையை 

அவவளையவையைவைைவியா மா வரைவை ணைைையிஸ் விலைகளை ளாக வைைஷயாவளைவா கைவ கைைவவைகைவைவைகைவைவை வைகவகைவைகைகசைகைைகைவைைகைைவைைவைகயைகயையைளைய 
நாடுவார்க்கும்‌ இனிமை தருவாய்‌ நீ / எல்லார்க்கும்‌ இனிய 
பூங்காற்றே ! நீ என்றென்றும்‌ வாழ்க. 


“ தமிழகத்தின்‌ தலைநகரே ! உன்னைக்‌ கணும்‌ 
பொழுது தமிழ்ப்‌ புலவனாகிய என்‌ உள்ளம்‌ களிக்கின்றது. 
பழம்பெருமை வாய்ந்த தமிழகத்தின்‌ தலைநகரம்‌ நீயே 
என்று கருதும்‌ பொழுது பெரியதோர்‌ இன்பம்‌ 
பிறக்கின்றது. கன்னித்‌ தமிழ்‌ - என்றும்‌ உள தென்‌ தமிழ்‌ - 
தொன்றுதொட்டு வழங்கும்‌ திரு நகரம்‌ நீயே என்று 
எண்ணும்‌ பொழுது என்னையும்‌ அறியாமல்‌ கவிதை 
எழுகின்றது. 

“ மன்னு தொல்புகழ்த்‌ தமிழ்மகள்‌ 
நடமிடும்‌ வளஞ்சால்‌ சென்னை மாநகர்‌" 
என்று உன்னைப்‌ பாடி மகிழ்வேன்‌. 


“அருமைத்‌ திருநகரே ! நீ கருவாய்‌ இருந்தபோது 
திருவள்ளுவரின்‌ அருளைப்‌ பெற்றாய்‌ ! உருவாகி வரும்‌ 
பொழுது ஆழ்வார்களின்‌ ஆசி பெற்றாய்‌ ! திருந்தி 
வருங்கால்‌ திருஞான சம்பந்தரால்‌ பாடப்பெற்றாய்‌. பெருகி 
வளர்ந்த பின்‌ 'தருமம்‌ மிகு சென்னை” என்று வடலூர்‌ 
அடிகளால்‌ வாழ்த்தப்‌ பெற்றாய்‌. இத்தகைய புகழ்‌ மாலை 
பெற்ற நீ, எத்தாலும்‌ சிறப்புற்றிருத்தல்‌ வியப்பாகுமோ? 
புதுமை சான்ற பட்டினமே! அந்நாளில்‌ பட்டினம்‌ 
என்றால்‌ காவிரிப்பூம்பட்டினமே. அதுவே தமிழகத்தின்‌ 
பழைய பட்டினம்‌. இந்நாளில்‌ பட்டினம்‌ என்றால்‌ நீயே ! 
உன்னைப்‌ பார்க்கும்‌ பொழுது, தமிழ்‌ நாட்டின்‌ பழைய 
நிலையும்‌ பண்பாடும்‌ அலை அலையாக என்‌ உள்ளத்தில்‌ 
எழுகின்றன. இதோ ! உயர்ந்து எழுந்து நின்று தரையிலும்‌ 
தண்ணீரிலும்‌ ஒளி வீசுகின்றதே ! இதைத்‌ ' தீபஸ்தம்பம்‌' 
என்று எவரோ சொல்லிவிட்டார்‌ ! அப்பெயர்‌ இந்‌ 





நாட்டுப்‌ பள்ளிகளிலும்‌ பரவத்‌ தொடங்கிவிட்டது. 
அந்தோ / இவ்வொளியைக்‌ குறிப்பதற்கு நல்ல தமிழ்ச்‌ 
சொல்‌ இல்லையா? நம்‌ முன்னோர்கள்‌ - திரைகட லோடித்‌ 
திக்கெட்டும்‌ புகழ்‌ பெற்றவர்கள்‌, இதற்கு அழகிய 
பெயரிட்டுள்ளார்களே ! அப்பெயர்‌ மண்ணுள்‌ மூழ்கி 
மறைந்தொழியலாகுமா? ' கலங்கரை விளக்கம்‌” என்ற 
அச்சொல்‌ இன்று நேற்று எழுந்ததா? சிலப்பதிகாரத்தில்‌ 
வழங்கும்‌ செந்தமிழ்ச்‌ சொல்லன்றோ? * கலங்கரை 
விளக்கம்‌' என்ற சொல்‌ இருக்க, தீபஸ்தம்பம்‌ போன்ற 
பதங்களை வழங்குதல்‌ நன்றோ? 


“நீதி மன்றத்தின்மீது சுழன்று ஒளிரும்‌ சுடர்‌ 
மிளக்கே ! உன்னைப்‌ போன்ற ஒளியைக்‌ கண்டுதான்‌ 
“சோதியே, சுடரே, சூழ்‌ஒளி விளக்கே' என்று புகழ்ந்ததோ 
எங்கள்‌ அருமைத்‌ திருவாசகம்‌? 'சிவ நெறியே சிந்திக்கும்‌ 
என்‌ உள்ளத்தில்‌ அச்செஞ்சடைக்‌ கடவுளின்‌ கோலம்‌ 
அன்றோ காட்சி தருகின்றது? காதவழி தூரம்‌ ஒளி வீசும்‌ 
கலங்கரை விளக்கே ! வாழி. 


“ பாக்கங்கள்‌ பல உடைய பட்டினமே ! கடற்கரையில்‌ 
அமைந்த சிற்றூரைப்‌ பாக்கம்‌ என்று அழைத்தனர்‌ 
பண்டைத்‌ தமிழர்‌. அந்த முறையில்‌, சென்னப்பட்டினமே ! 
நீயும்‌ பல பாக்கங்களை உடையாய்‌. சேப்பாக்கம்‌ முதல்‌ 
கீழ்ப்பாக்கம்‌ வரை எத்தனையோ பாக்கங்கள்‌ உன்பால்‌ 





1. “சுற்றி நின்றுசு டர்க்கற்றை வீசலால்‌ 
உற்று நோக்குநர்‌ உள்ளம்‌.ம லா்தலால்‌ 
மற்றி ராப்பொழு தத்தின்வ யமங்கலால்‌ 
வெற்றி வேணியன்‌ மேலொளிர்‌ திங்களோ” 


- பாவலர்‌ விருந்து : பட்டினக்‌ காட்சி, 

உள்ளன. இததும்‌ உன்‌ பக்கத்திலுள்ள எத்தனை 
பாக்கங்களை நீ நாளடைவில்‌ இணைத்துக்கொள்வாயோ? 
எத்துணை நலங்களைப்‌ பிணைத்துக்‌ கொள்வாயோ? உன்‌ 
பெருமை யெல்லாம்‌ தமிழர்‌ பெருமை! உன்‌ 
வாழ்வெல்லாம்‌ தமிழர்‌ வாழ்வு ! அதலால்‌, நாளொரு 
மேனியும்‌ பொழுதொரு வண்ணமுமாக வளர்க நதன்னகரே ! 


“வெள்ளையர்‌ ஆளும்‌ விரிநகரே ! நின்‌ கோட்டை 
யின்‌ அருகே இரவெல்லாம்‌ அரவம்‌; சட்டைக்காரரின்‌ 
கூட்டம்‌, வெள்ளைக்காரரின்‌ வெறியாட்டம்‌. இவற்றைச்‌ 
சொல்லாமல்‌ இருக்க முடியவில்லை ! 


* வெள்ளைக்‌ காரர்கள்‌ பற்பலர்‌ மிக்கஉல்‌ லாசக்‌ 

கள்ள ருந்திய படைஞர்கள்‌ கவினுற உலவ 

எள்ளி னும்பிறர்‌ அதைச்சிறி தேனும்‌எண்‌ ஹணுகிலாக்‌ 

கொள்ளி வாய்ப்புகைச்‌ சுருட்டினர்‌ ....... ட்‌ 
உன்பால்‌ வந்து குழுமுகின்றார்கள்‌. நல்லார்‌ அவ்வழிச்‌ 
செல்லவும்‌ நாணுகின்றனரே ! சென்னை மாநகரே ! 
வெள்ளையரால்‌ நீ அடைந்த சிறுமையெல்லாம்‌ 
சொல்லத்தான்‌ படுமோ? சிந்தைக்கினி௰ய, செவிக்கினிய 
செந்தமிழ்ப்‌ பெயர்களை அவர்கள்‌ சிதைத்துவிட்டார்‌ 
களே ! திருவல்லிக்கேணி என்பது எத்துணை அழகான 
பெயர்‌ ! அல்லி மலர்‌ பூத்த குளத்தைக்‌ காண்பது ஓர்‌ 
அனந்தமன்றோ? அக்குளத்தின்‌ அருகே எழுந்த ஊரை 
அல்லிக்‌ கேணி' என்று அழைத்தனர்‌ நம்‌ முன்னோர்‌. அது, 
திரு என்னும்‌ அடைபெற்றுத்‌ “ திருவல்லிக்கேணி யாயிற்று. 
இத்திருப்பெயரைத்‌ * திரிப்பிளிக்கேன்‌' ஆக்கிவிட்டார்களே 
வெள்ளையன்‌ ! அப்பாழான பெயர்‌, நகரம்‌ எங்கும்‌, 


* பாவலர்‌ விருந்து : பட்டினக்‌ காட்சி 

ட..." ” 11 பெயெயயயய்வயமையைகவையவவைையா வையை ைைைைை பை வையை யை வைகை வை வைய வைகை யவை 
நாடெங்கும்‌ பரவிவிட்டதே. இத்தீமை தீரும்‌ நாள்‌ எந்‌ 
நாளோ? இம்மட்டேோ :! ! நீ சிறந்து விளங்கும்‌ கடற்கரையின்‌ 
பெயர்தான்‌ எப்படிச்‌ சீர்கெட்டுக்‌ கிடக்கின்றது? * சோழ 
மண்டலக்‌ கரை என்பதன்றோ உன்‌ கரையின்‌. பெயர்‌? 
தமிழின்‌ சிறப்பொலி ழகரம்‌ வெள்ளையர்‌ நாவில்‌ 
நுழைவதில்லை. சோழ மண்டலம்‌ அவர்‌ நாவில்‌ 
' கோரமண்டல்‌' ஆயிற்று. ஆங்கிலக்‌ கல்லூரிகளிற்‌ பயிலும்‌ 
இந்நாட்டு மாணவர்கள்‌ “ கோரமண்டல்‌ கோஸ்டு' என்று 


நித்தமும்‌ தம்‌ நெஞ்சிலே குத்திக்கொள்கிறார்கள்‌. இவ்வாறு 
கட்டழிந்து கிடக்கிறது நம்‌ கல்வி முறை! 


“மாசற்ற மணிநகரே ! இப்படிச்‌ சீர்குலைந்த : 
பெயர்கள்‌ இன்னும்‌ எத்தனை எத்தனையோ ! 
சென்னையின்‌ இருப்புப்‌ பாதை நிலையங்களில்‌ தமிழ்‌ 


அன்னை படும்‌ பாடுதான்‌ என்னே ! எழுமூர்‌ ஆங்கிலத்தில்‌ 


எக்மூர்‌ ஆயிற்று. கடற்கரை நிலையம்‌ ' பீச்‌' என்று தமிழில்‌ 
எழுதப்பட்டுள்ளது. கோட்டைக்கு அடுத்த நிலையம்‌ 
 பாரர்க்கு' என்று குறிக்கப்படுகின்றது. இவை ஏன்‌ தமிழ்ப்‌ 
பெயர்‌ பெறலாகாது? பீச்சு என்பதைக்‌ கடற்கரை என்று 
மாற்றினால்‌ என்ன கேடு? பார்க்கு என்பதை ' பூங்கா” 
என்று அழைத்தால்‌ என்ன பிசகு? 


. “சென்னைக்‌ கடலே ! உன்னைப்‌ போற்றுகின்றேன்‌. 
வெள்ளையர்‌ ஆட்சியினின்று நீ விரைவில்‌ விடுபடல்‌ 
வேண்டும்‌; இடையே வந்த கேடெல்லாம்‌ ஒழியவேண்டும்‌. 
நீ என்றும்‌ தமிழ்க்‌ கடலாகத்‌ திகழவேண்டும்‌, அருந்‌ 
தமிழ்த்தாய்‌ அதற்கு அருள்‌ புரியவேண்டும்‌” என்று 
பணிந்து வணங்கி விடை பெற்றார்‌ பரிதிமாற்‌ கலைஞர்‌. 


19. சிதம்பரனார்‌ 

தண்ண வ ப்ப பப டட்ட்ட்ட் ட்‌ பட்ட ட ட ப்ப ப டப்ப ட்ப. 

தென்னாட்டில்‌ உள்ள தூத்துக்குடி அந்நாளில்‌ 
எந்நாட்டாரும்‌ அறிந்த துறைமுக நகரம்‌. அந்நகரின்‌ 
பெருமையைத்‌ தம்‌ பெருமையாக்கிக்‌ கொண்டார்‌ 
சிதம்பரனார்‌. அவர்‌ தந்நலம்‌ துறந்த தனிப்பெரும்‌ 
தொண்டர்‌. அன்னார்‌ செய்துள்ள சேவையை நினைத்தால்‌ 
உடல்‌ சிலிர்க்கும்‌; உயிர்‌ நிமிர்ந்து உணர்ச்சி பொங்கும்‌; 
உள்ளமெல்லாம்‌ நெக்கு நெக்காய்‌ உருகும்‌. “இந்தியக்‌ 
கடலாட்சி எமதே' எனக்‌ கருதி இறுமாந்திருந்த 
ஆங்கிலேயர்‌ பொறி கலங்கி, நெறி மயங்கக்‌ கப்பலோட்டிய 
தமிழர்‌ சிதம்பரனார்‌. தென்னாட்டுத்‌ திலகர்‌ எனத்‌ 
திகழ்ந்தவர்‌ அவர்‌. பாட்டாளி மக்களுக்குப்‌ பரிந்து 
பேசியதற்காக - நாட்டிலே சுதந்தர உணர்ச்சியை 
ஊட்டியதற்காக - அவரைச்‌ சிறைக்கோட்டத்தில்‌ மாட்டி 
மகிழ்ந்தது அங்கில அரசாங்கம்‌. சிறைவாசம்‌ தீர்ந்த 
பின்னர்த்‌ தூத்துக்குடிக்குத்‌ திரும்பினார்‌ சிதம்பரனார்‌; ஒரு 
நாள்‌ மாலைப்‌ பொழுது துறைமுகத்தின்‌ அருகே உலாவச்‌ 
சென்றார்‌. பழைய நினைவுகள்‌ எல்லாம்‌ அவர்‌ மனத்திலே 
படர்ந்தன. அக்கடற்கரையிலே நின்று அவர்‌ பேசலுற்றார்‌ : 


“தென்னாட்டுத்‌ துறைமுகமே !/ முந்நூறு ஆண்டு 
களாக நீயே இம்முத்துக்‌ கரையில்‌ முதன்மை பெற்று 

விளங்குகின்றாய்‌ ! முன்னாளில்‌ வளமுற்றிருந்த கொற்கைப்‌ 
பெருந்துறையின்‌ வழித்தோன்றல்‌ நீயே என்று உணர்ந்து 
உன்னை வணங்குகின்றேன்‌; வாழ்த்துகின்றேன்‌. ஆயினும்‌, 
அக்காலத்‌ துறைமுகத்தின்‌ மாட்சியையும்‌, இக்காலத்திற்‌ 
காணும்‌ காட்சியையும்‌ நினைத்துப்‌ பார்க்கும்பொழுது என்‌ 
நெஞ்சம்‌ குமுறுகின்றதே ! பார்‌ அறிந்த கொற்கைத்‌ 
துறைமுகத்திலே பாண்டியனுடைய மீனக்கொடி. உயர்ந்து 
பறந்தது. கொற்கைக்‌ கடல்‌ முத்துவளம்‌ கொழித்தது. 
பழங்குடிகளாகிய பரதவர்‌ மரக்கல வாணிகத்தால்‌ வளம்‌ 
பெற்று மாட மாளிகையில்‌ வாழ்ந்தார்கள்‌. இது, சென்ற 
காலத்தின்‌ சிறப்பு. இன்று, மீனக்கொடி எங்கே? ஆங்கில 
நாட்டுக்‌ கொடியன்றோ இங்கே பறக்கின்றது? பரங்கியர்‌ 
கப்பலன்றோ எங்கும்‌ பரந்து திரிகின்றது? கொள்ளை 
லாபம்‌ அடிக்கின்ற வெள்ளையர்‌ கப்பலில்‌, கூலி வேலை 
செய்கின்றனர்‌ நம்‌ நாட்டு மக்கள்‌ ! சொந்த நாட்டிலே 
வந்தவர்க்கு அடிமைசெய்து வயிறு வளர்ப்பது ஒரு 
வாழ்வாகுமா? *' வசையொழிய வாழ்வாரே வாழ்வார்‌' என்ற 
வள்ளுவர்‌ வாய்மொழியை மறக்கலாமா? 


“வளமார்ந்த துறைமுகமே! இந்த வசையை 
ஒழிப்பதற்காக இந்நகரில்‌ சுதேசக்‌ கப்பல்‌ கம்பெனி 
யொன்று இருபதாண்டுகளுக்கு முன்‌ உருவாயிற்று. பாரத 
நாட்டுச்‌ செல்வரும்‌ அறிஞரும்‌ அந்தக்‌ கம்பெனியில்‌ பங்கு 
கொண்டார்கள்‌. பழங்காலப்‌ பாண்டியரைப்போல்‌ மதுரை 
மாநகரிலே தமிழ்ச்‌ சங்கம்‌ அமைத்து, புலவர்‌ பாடும்‌ 
புகழமுடையவராய்‌ விளங்கிய பாண்டித்துரைத்‌ தேவர்‌ அக்‌ 
கம்பெனியின்‌ தலைவர்‌ ஆயினார்‌. அதன்‌ செயலாளனாக 
அமைந்து பணி செய்யும்‌ பேறு எனக்குக்‌ கிடைத்தது. 

கம்பெனியார்‌ வாங்கிய சுதேசக்‌ கப்பல்‌ உன்‌ துறைமுகத்தை 
வந்தடைந்தது. வெள்ளோட்டம்‌ பார்ப்பதற்காக அக்கப்பல்‌ 
இங்கிருந்து கொழும்புத்‌ துறையை நோக்கிப்‌ புறப்பட்ட 
நாளில்‌, இன்பவெள்ளம்‌ என்‌ உள்ளத்திலே பொங்கி 
எழுந்தது; கண்களில்‌ ஆனந்தக்‌ கண்ணீர்‌ வழிந்தது. 

“வாணிக மாமணியே ! அன்று முதல்‌ சுதேசக்‌ கப்பல்‌ 
வாணிகம்‌ வளர்ந்தது; வெள்ளையர்‌ வாணிகம்‌ தளர்ந்தது. 
அது கண்டு அவர்‌ உள்ளம்‌ எரிந்தது. வெறுக்கத்தக்க 
சூழ்ச்சிகளை அன்னார்‌ கையாளத்‌ தலைப்பட்டனர்‌; 
சுதேசக்‌ கம்பெனி வேலையினின்றும்‌ நான்‌ விலகிக்‌ 
கொண்டால்‌ நூறாயிரம்‌ ரூபாய்‌ கையடக்கம்‌ தருவதாக 
மறைமுகமாகக்‌ கூறினர்‌. எனக்கு உற்ற துணையாக நின்று 
ஊக்கம்‌ தந்த நண்பர்களைப்‌ பலவாறு பயமுறுத்தினர்‌; 
இவையெல்லாம்‌ பயனற்று ஒழிந்த நிலையிலே அடக்கு 
முறையைக்‌ கையாளக்‌ கருதி, அரசாங்கத்தின்‌ உதவியை 
நாடினர்‌. 


“ பரங்கியர்‌ அளும்‌ துறையே ! ஆங்கில அரசாங்கம்‌ 
சர்வ வல்லமையுடைய தென்றும்‌, அதை அசைக்க 
எவராலும்‌ ஆகாது என்றும்‌ அப்போது பொது மக்கள்‌ 
எண்ணியிருந்தார்கள்‌. அதனால்‌ அடிமைத்தனம்‌ நாளொரு 
மேனியும்‌ பொழுதொரு வண்ணமுமாக இந்தாட்டு 
மக்களிடையே வளர்ந்தது. துரைத்தனத்தார்‌ என்ன 
சொன்னாலும்‌ எதிர்த்துப்‌ பேசாமல்‌, ' சார்‌, “ சார்‌ என்று 
சலாமிட்டும்‌, “புத்தி, புத்தி' என்று வாய்‌ பொத்திச்‌ ' சரி, 
சரி' எனச்‌ சம்மதித்துத்‌ தாளம்‌ போடும்‌ போலி அறிஞர்‌, 
பட்டங்களும்‌ பதவிகளும்‌ பெற்று உயர்ந்தார்கள்‌. 
அரசாங்கம்‌ ஆட்டுவித்தால்‌ அப்பதுமைகள்‌ ஆடும்‌; 

எப்போதும்‌, “அரசு வாழ்க' என்று பாடும்‌. இத்தகைய 
சூழ்நிலையிலே எழுந்தது சுதநீதர நாதம்‌ ! வந்தே மாதரம்‌ 
என்ற சுதேச மந்திரம்‌ வங்க நாட்டிலே பிறந்தது; காட்டுக்‌ 
கனல்போளல்‌ எங்கும்‌ பரவிற்று. ' சுதந்தரம்‌ எனது 
பிறப்புரிமை; அதை அடைந்தே தீருவேன்‌' என்று வட 
நாட்டிலே மார்‌ தட்டி நின்றார்‌ மராட்டிய வீரர்‌ ஒருவர்‌. 
அவரே பாரத நாடு போற்றும்‌ பால கங்காதர திலகர்‌. 
தென்னாட்டிலே தோன்றினார்‌ நாவீறுடைய நண்பர்‌ 
பாரதியார்‌. அவர்‌ அஞ்சாத நெஞ்சினர்‌. செஞ்சொற்‌ 
கவிஞர்‌; 'வந்தேமாதரம்‌ என்போம்‌, எங்கள்‌ மாநிலத்‌ 
தாயை வணங்குதும்‌ என்போம்‌' என்ற அழகிய 
பாட்டிசைத்து, நாட்டிலே ஆர்வத்தைத்‌ தட்டி 
எழுப்பினார்‌; ' நொந்தே போயினும்‌, வெந்தே மாயினும்‌ 
வந்தேமாதரம்‌' என்னும்‌ வீர மந்திரத்தை விடமாட்டோம்‌ 
என்று வீறு பெறக்‌ கூறினார்‌. 


“புதுமை கண்ட துறைமுகமே ! அந்நாளில்‌ ' வந்தே 
மாதரம்‌' என்றால்‌ வந்தது தொல்லை. அநீத வாசகத்தில்‌ 
ஒரு வஞ்சகம்‌ இருப்பதாக ஆங்கில அரசாங்கம்‌ கருதிற்று. 
பொதுக்‌ கூட்டங்களிலும்‌, தொழிலாளர்‌ கூட்டங்களிலும்‌ 
நான்‌ பேசும்‌ பொழுது ' வந்தே மாதர'த்தை அழுத்தமாகச்‌ 
சொல்வது வழக்கம்‌. அதைக்‌ கேட்டு நாட்டு மக்கள்‌ 
ஊக்கமுற்றார்கள்‌; உணர்ச்சி பெற்றார்கள்‌. உள்ளதைச்‌ 
சொன்னால்‌ கள்ளமுடையவர்‌ உள்ளம்‌ எரியுமல்லவா? 
எரிவற்ற அரசாங்கம்‌ என்னை எதிரியாகக்‌ கருதிற்று; 
என்மீது பல வகையான குற்றம்‌ சாட்டிற்று. நாட்டின்‌ 
அமைதியை நான்‌ கெடுத்தேனாம்‌ ! நல்ல முதலாளிமாருக்‌ 
குத்‌ தொல்லை கொடுத்தேனாம்‌ ] வெள்ளையர்மீது 

வெறுப்பை ஊட்டினேனாம்‌ ! வீர சுதந்தரம்‌ பெற வழி 
காட்டினேனாம்‌ ! வெள்ளைக்‌ கோர்ட்டிலே இக்குற்ற 
விசாரணை விறுவிறுப்பாக நடந்தது. இரட்டைத்‌ இவோாந்தர 
தண்டனை எனக்கு விதிக்கப்‌ பட்டது. அப்பீல்‌ 
கோர்ட்டிலே சிறைத்தண்டனையாக மாறிற்று அத்தீர்ப்பு. 
ஆறாண்டு கோவைச்‌ சிறையிலும்‌ கண்ணஜூர்ச்‌ 
சிறையிலும்‌ கொடும்பணி செய்தேன்‌. என்‌ உடல்‌ சலித்தது; 
ஆயினும்‌, உள்ளம்‌ ஒரு நாளும்‌ தளர்ந்ததில்லை; சிறைச்‌ 
சாலையைத்‌ தவச்சாலையாக நான்‌ கருதினேன்‌; கை வருந்த 
மெய்வருந்தச்‌ செய்த பணிகள்‌ எல்லாம்‌ தாய்நாட்டின்‌ 
்‌ விடுதலைக்காகப்‌ புரிந்த அருந்தவம்‌” என்று எண்ணி 
உள்ளம்‌ தழைத்தேன்‌. 

“ செல்வச்‌ செழுந்துறையே ! சிறைச்சாலையில்‌ 
என்னைக்‌ கண்காணித்தவர்‌ பலர்‌. கடும்பணி இட்டவர்‌ 
பலர்‌. அவரை நான்‌ எந்நாளும்‌ வெறுத்ததில்லை. ஆனால்‌, 
முறை தவறி நடந்தவர்களை எதிர்த்தேன்‌. வரை தவறிப்‌ 
பேசியவர்களை வாயால்‌ ஒறுத்தேன்‌. ஒரு நாள்‌ மாலைப்‌ 
பொழுது; உடல்‌ நலிந்து, உள்ளம்‌ தளர்ந்து சிறைக்‌ 
கூடத்தில்‌ உட்கார்ந்திருந்தேன்‌. அங்கே வந்தான்‌ ஒரு 
ஜெயிலர்‌; அதிகாரத்‌ தோரணையில்‌ நீட்டி நிமிர்ந்து நின்று 
கொண்டு எனக்குச்‌ கில புத்திமதி சொல்லத்‌ 
தொடங்கினான்‌. அப்போது என்‌ மனத்தில்‌ கோபம்‌ 
பொங்கி எழுந்தது. அடே. மடயா ! நீயா எனக்குப்‌ புத்திமதி 
சொல்பவன்‌? மூடு வாயை (/ உனக்கும்‌ உன்‌ அப்பனுக்கும்‌ 
புத்தி சொல்வேன்‌ நான்‌. உன்னுடைய கவர்னருக்கும்‌, 
மன்னருக்கும்‌ புத்தி சொல்வேன்‌ நான்‌' என்று வேகமுறப்‌ 

பேசினேன்‌. மானமிழந்து வாயிழந்து மறைந்தான்‌ 
ஜெயிலர்‌. 


“ தமிழ்ப்‌ பெருந்துறையே ! உன்‌ தாழ்விலும்‌ 
வாழ்விலும்‌ - எந்த நாளிலும்‌ - என்‌ தமிழ்த்தாயை நான்‌ 
மறந்தறியேன்‌; இந்த நகரத்தில்‌ வக்கீல்‌ வேலை பார்த்து 
வளமுற வாழ்ந்த நாளில்‌ வள்ளல்‌ பாண்டித்‌ துரைத்‌ 
தேவரோடு உறவு கொண்டு, தமிழ்‌ நூல்களைக்‌ கற்றேன்‌. 
அதனால்‌ நான்‌ அடைநீத நன்மைக்கு ஓர்‌ அளவில்லை. 
சிறைச்சாலையில்‌ செக்கிழுத்த துயரத்தை மாற்றியது என்‌ 
செந்தமிழன்றோ? கைத்தோல்‌ உரியக்‌ கடும்பணி 
புரிந்தபோது என்‌ கண்ணீரை மாற்றியது கன்னித்‌ 
தமிழன்றோ? தொல்காப்பியத்தைப்‌ படித்துப்‌ படித்து என்‌ 
தொல்லை யெல்லாம்‌ மறந்தேன்‌. இன்னிலையைக்‌ கற்று 
என்‌ இன்னல்களை பெல்லாம்‌ வென்றேன்‌. அங்கில 
மொழியில்‌ ஆலன்‌ என்பவர்‌ இயற்றிய அறிவு நூல்களில்‌ 
ஒன்றை “மனம்‌ போல்‌ வாழ்வு' என்று தமிழிலே மொழி 
பெயர்த்தேன்‌. உயர்ந்த நூல்களிற்‌ கண்ட உண்மைகளை 
இளைஞரும்‌ எளிதில்‌ அறிந்து கொள்ளுமாறு ' மெய்யறிவு, 
்‌ மெய்யறம்‌' என்ற சிறு நூல்களை இயற்றினேன்‌. இவற்றை 
என்‌ தமிழ்த்தாயின்‌ திருவடிகளில்‌ கையுறையாக வைத்தேன்‌. 
சிறையிலிருந்து நூற்ற என்‌ சிறு நூல்களையும்‌ உவந்து 
ஏற்றுக்கொள்ளுமாறு செந்தமிழ்த்‌ தாயின்‌ திருவருளை 
வேண்டுகிறேன்‌. 


“ வருங்காலப்‌ பெருவாழ்வே ! காலம்‌ கடிது சென்றது. 


என்‌ சிறை வாழ்வு முடிந்தது. இந்நகரை வந்தடைந்தேன்‌. 
என்‌ அருமைக்‌ குழந்தைகளைக்‌ கண்டு ஆனந்தமுற்றேன்‌. 

ஆயினும்‌ என்‌ ஆசைக்‌ குழந்தையை - தேசக்‌ கப்பலை 
இத்‌ துறைமுகத்தில்‌ காணாது ஆறாத்‌ துயருற்றேன்‌. “ பட்ட 
பாடெல்லாம்‌ பயனற்றுப்‌ போயிற்றே' என்று 
பரிதவித்தேன்‌. ' என்று வருமோ நற்காலம்‌' என்று 
ஏங்கினேன்‌. இன்று இல்லாவிட்டாலும்‌ என்றேனும்‌ 
சுதந்தரம்‌ வந்தே தீரும்‌. வீரசுதந்தர வெள்ளம்‌ புறப்பட்டு 
விட்டது. அதைத்‌ தடுத்து நிறுத்த யாரால்‌ ஆகும்‌? பாரத 
நாட்டிலே, 
“ பாயக்‌ காண்பது சுதந்தர வெள்ளம்‌ 
பணியக்‌ காண்பது வெள்ளையர்‌ உள்ளம்‌" 

என்று நாம்‌ பாடும்‌ நாள்‌ எந்நாளோ?” என்று உருக்கமாகப்‌ 
பேசிக்‌ கடற்கரையை விட்டகன்றார்‌ வீர சிதம்பரனார்‌. 


20. பாரதியா 





தமிழ்‌ நாட்டுக்குப்‌ புத்துயிரும்‌ வாழ்வும்‌ அளித்தவர்‌ 
பாரதியார்‌. பாருக்குள்ளே நல்ல நாடு - பண்பும்‌ பழமையும்‌ 
வாய்ந்த நாடு - பாரதப்‌ பெருநாடு - உரிமை இழந்து, 
பெருமை குன்றி, வெள்ளை யாட்சியில்‌ குறுகி நின்ற நிலை 
கண்டு அவர்‌ மனம்‌ கொதித்தார்‌. இம்‌ என்றால்‌ சிறை 
வாசம்‌; ஏன்‌ என்றால்‌ வனவாசம்‌' என்பதை நன்றாக 
அறிந்திருந்தும்‌ வெள்ளையர்‌ அட்சியை எதிர்த்தார்‌ 
அவ்வீரர்‌; பாட்டாலும்‌ உரையாலும்‌ தமிழ்‌ நாட்டாரைத்‌ 
தட்டி எழுப்பி வீர சுதந்தர வேட்கையை ௪௭ட்டினார்‌. 


சென்னையம்‌ பதியின்‌ கண்ணென விளங்கும்‌ 
திருவல்லிக்கேணியிலே பல்லாண்டு வாழ்ந்தார்‌ பாரதியார்‌; 
நாள்தோறும்‌ அந்திமாலையில்‌ கடற்கரையிலே நின்று 
ஆவேசமாய்ப்‌ பாடுவார்‌; ஒருநாள்‌ அக்கடலை நோக்கி 
ஆர்வமுறப்‌ பேசலுற்றார்‌ : 

“அருந்தமிழ்க்‌ கடலே ! இன்று உன்னைக்‌ காண 
ஏனோ என்‌ உள்ளம்‌ களிக்கின்றது /! நீள நினைந்து நெஞ்சம்‌ 
தழைக்கின்றது ! எங்கள்‌ அருமைத்‌ தடிழகத்தை வாழ்விக்க 
வந்த வள்ளுவர்‌ முன்னாளில்‌ உன்னைக்‌ கண்டார்‌; உன்‌ 
காற்றை உண்டார்‌; உன்‌ கரையில்‌ உலாவினார்‌' என்று 
எண்ணும்‌ பொழுது இன்பம்‌ பொங்குகின்றது என்‌ 

உள்ளத்தில்‌ ! ' உன்‌ மணற்‌ பரப்பிலே நன்னீர்‌ சுரந்து, அல்லி 
மலர்‌ பூத்து நின்ற கேணிதான்‌ அக்கவிஞர்‌ பெருமான்‌ 
கருத்தைக்‌ கவர்ந்ததோ?' ' தொட்டனைத்‌ தூறும்‌ 
மணற்கேணி என்ற அருமைத்‌ திருக்குறள்‌ உன்‌ அருகே 
யுள்ள திருவல்லிக்கேணியைத்தான்‌ குறித்ததோ? 
இளங்காற்றளித்துச்‌ சிறு நன்மை செய்த உனக்கு எத்துணை 
அருமையான கைம்மாறு அளித்துவிட்டார்‌ அப்‌ 
பெருமான்‌ ! உன்‌ அல்லி மணற்கேணிக்கு அழியாப்‌ பெரும்‌ 
பதம்‌ அளித்துவிட்டாரே ! அவர்‌ வாழ்த்துரையால்தான்‌ 
திருவல்லிக்கேணிக்கு வாழ்வின்‌ மேல்‌ வாழ்வு 
வருகின்றதோ? ப 


“ நீலத்‌ திரைக்கடலே ! உன்னைக்‌ கடைக்கணித்த 
அப்பெருந்தகையை ஏழையேன்‌ என்‌ சொல்லி ஏத்துவேன்‌? 
மாநில மெங்கும்‌ புகழ்‌ பெற்று விளங்கும்‌ அப்‌ 
பெருமானைத்‌ தமிழகம்‌ செய்த தவக்கொழுந்து 
என்பேனோ? நானிலம்‌ செய்த நற்றவத்தின்‌ பயன்‌ 
என்பேனோ? ஒரு மாமணியாமய்‌ உலகிற்கு ஓங்கிய 
திருமாமணி என்பேனோ? செந்தமிழ்ச்‌ செம்மணிகளாய்‌ 
இலங்கும்‌ மும்மணிகளுள்‌ அவரே நடுநாயகமாகக்‌ காட்சி 
தருகின்றார்‌. புனிதமான அக்காட்சியை என்‌ புன்கவியால்‌ 
எழுதிக்காட்ட முடியுமா? ஆயினும்‌ கடுக்கின்றது அசை; 
கதிக்கின்றது கவிதை. 

“ கல்வி சிறந்த தமிழ்நாடு - புகழ்க்‌ 

கம்பன்‌ பிறந்த தமிழ்நாடு - நல்ல 
பல்வித மாயின சாத்திரத்‌ தின்மணம்‌ 
பார்‌எங்கும்‌ வீசும்‌ தமிழ்நாடு 

வள்ளுவன்‌ தன்னை உலகினுக்‌ தற்று 
வான்புகழ்‌ கொண்ட தமிழ்நாடு - நெஞ்சை 
அள்ளும்‌ சிலப்பதி காரமென்‌ றோர்மணி 
ஆரம்‌ படைத்த தமிழ்நாடு" 
என்று பாடுவேன்‌; ஆனந்தக்கூத்து ஆடுவேன்‌. 

“நல்லோர்‌ போற்றும்‌ அல்லிக்கேணியே .! உன்‌ 
மலர்க்கேணியின்‌ அழகைக்‌ கண்டுதான்‌ மாமுகில்‌ 
வண்ணன்‌ அதனருகே கோயில்‌ கொண்டானோ? அன்று 

பஞ்சவருக்குத்‌ துணைபுரிந்த அஞ்சன வண்ணன்‌ - 
பார்த்தனுக்குப்‌ பாகனாகிய பரந்தாமன்‌ - அறப்‌ பெருந்‌ 
துணைவன்‌ - அடியார்க்கு எளியன்‌ - நின்னகத்தே நின்று 
அருள்‌ புரிகின்றான்‌. அநீதக்‌ 
“கண்ணனைக்‌ கண்டேன்‌ - எங்கள்‌ 
கண்ணனைக்‌ கண்டேன்‌ - மணி 
வண்ணனை ஞான மயிலினைக்‌ கண்டேன்‌" 

“ தொல்புகழ்‌ வாய்ந்த அல்லிக்கேணியே ! இந்நாளில்‌ 
உன்‌ அருமையை அறிவார்‌ யார்‌? உன்‌ கடற்கரையில்‌ 
அன்று தமிழ்த்தென்றல்‌ தவழ்ந்தது; இன்று மேல்‌ காற்று 
வீசுகின்றது. அன்று உன்‌ அரங்கத்தில்‌ எங்கள்‌ தமிழன்னை 
ஆனந்த நடனம்‌ புரிந்தாள்‌; இன்று அங்கில மாது 
களியாட்டம்‌ அடுகின்றாள்‌. அவளுடைய வெள்ளை. 
நாவிலே தெள்ளிய தமிழ்வளம்‌ ஏறுமா? அவன்‌ இ நு மாந்த 
செவியிலே தேமதுரத்‌ தமிழோசை சேருமா? அந்தோ ! 
திருவல்விக்கேணியே ! வேற்றரகின்‌ கொடுமையால்‌, தீ சீர்‌ 
இழந்தாய்‌; பேர்‌ இழந்தாய்‌; 'திரிப்பளிக்கே' னாகத்‌ 
துரிந்துவிட்‌ டாய்‌ ! 

அல்லிக்‌ கருங்கடலே ! உன்‌ அழகமைந்த கரையிலே 
வெள்ளையர்‌ விளையாடித்‌ திரிகின்றார்‌; வெறியாட்டயர்‌ 

நின்றார்‌; உலாவுகின்றார்‌; குலாவுகின்றார்‌. அவரைக்‌ கண்டு 
அஞ்சி, நம்மவர்‌ நெஞ்சம்‌ குலைகின்றாரே ! சிப்பாஷடைம்‌ 
கண்டால்‌ அச்சம்‌; துப்பாக்கியைக்‌ தண்டால்‌ ந 
சட்டைக்காரனைக்‌ கண்டால்‌ 





டுக்கும்‌; 
குட்டிக்கரணம்‌. இப்படி 
வாழ்வதும்‌ ஒரு வாழ்வாகுமா? பிறந்த நாட்டில்‌ பிறர்த்‌ 
கடிமை செய்தல்‌ பேதைமை யன்றோ? 


“அறப்பெருங்‌ கடலே! வீர சுதந்தர வேட்கை 
இந்நாட்டிலே வேரூன்றிவிட்டது. இனி அதை அசைக்க 
எவராலும்‌ ஆகாது. வத்தேமாதரம்‌ என்ற மந்திர 
மொழியால்‌ பாரத நாட்டைத்‌ தட்டி. எழுப்பிய 
பாலகங்காதர திலகரை அரசாங்கத்தார்‌ சிறையில்‌ 
மாட்டலாம்‌. தென்னாட்டுத்‌ திலகர்‌ என்‌ அ பேர்‌ பெற்ற 
எங்கள்‌ சிதம்பரனாரைச்‌ சிறைக்‌ கோட்டத்தில்‌ 
அடைக்கலாம்‌; செக்கிழுக்க வைக்கலாம்‌; துச்சமாக 
எண்ணித்‌ தூறு செய்யலாம்‌. ஆயினும்‌, அவர்‌ மூட்டிய 
“கனல்‌ வெள்ளையர்‌ ஆட்சியை விரட்டியே தரும்‌ / 

“ சொந்த நாட்டில்‌ பிறர்க்கடி மைசெய்தே 
துஞ்சிடோம்‌ இனி - அஞ்சிடோம்‌” 
என்ற வீர சுதந்தர வேகத்தை நிறுத்த யாரால்‌ முடியும்‌? 
எரிமலையைத்‌ தடுக்க - அதன்‌ வாயை அடைக்க - எவர 


இயலும்‌? 


“ செந்தமிழ்க்கடலே ! இக்கரையிலே கொஞ்சம்‌ 
இடம்‌ வேண்டும்‌ என்று கெஞ்சிய வெள்ளைக்காரன்‌ 
இன்று மிஞ்சிவிட்டான்‌; கோட்டை வளைத்தான்‌; நமக்குக்‌ 
கேட்டை விளைத்தான்‌; இந்நகரை வெள்ளையர்‌ பாக்கம்‌ 
என்றும்‌, கறுப்பர்‌ பாக்கம்‌ என்றும்‌ பிரித்தானே ! 
வெள்ளையர்‌ மேலோராம்‌; கறுப்பர்‌ கீழோராம்‌ ! 

்‌ பிறப்பொக்கும்‌ எல்லா &யிர்க்கும்‌' என்ற பரந்த 
கொள்கையைப்‌ பறித்து நிற்பது வெள்ளையர்‌ ஆட்சி. அது 
வீழ்ந்தே தீரும்‌. 

“என்‌ அருமைத்‌ தமிழ்க்‌ கடலே! அது விழுகின்ற 
நாளிலே பாரத சமுதாயம்‌ ஒன்றுபட்டு வாழும்‌. சாதிப்‌ 
பூசல்கள்‌ ஒழியும்‌, சமயப்‌ பிணக்கங்கள்‌ அழியும்‌; தமிழ்‌ 
நாடு தலையெடுக்கும்‌. அப்போது, 

“ உழவுக்கும்‌ தொழிலுக்கும்‌ 
வந்தனை செய்வோம்‌ - வீணில்‌ 
உண்டுகளித்‌ திருப்போரை 
நிந்தனை செய்வோம்‌” 
என்று ஆடுவோம்‌; பள்ளுப்‌ பாடுவோம்‌, அனந்த சுதந்தரம்‌ 
அடைத்து விட்டோம்‌' என்று அகம்‌ களித்து இக்‌ 
கடற்கரையில்‌ இறுமாந்து உலாவுவோம்‌” என்று ஏ போல்‌ 
நடந்து சென்றார்‌ பாரதியார்‌. 


3 % % 

